

رہتا قلم سے نام قیامت تلک ہے ذوق  
اولاد سے ہے بس یہی دوپست و چارپست

## ارکان کے چند ندوی فضلاء

تالیف:

محمد طاہر جمال ندوی

ناشر:

دارالبحوث والمناصرة الاسلاميه

چانگام بنگلادیش۔

### جملہ حقوق بحق مؤلف محفوظ ہیں

- کتاب : ارکان کے چند ندوی فضلاء۔  
مؤلف : محمد طاہر جمال ندوی، فاضل دارالعلوم ندوۃ العلماء، لکھنؤ، انڈیا۔  
باراول : اکتوبر: ۲۰۲۳ء۔  
تعداد : ۱۰۰۰ (ایک ہزار)  
کمپوز : محمود العالم (اندر قلعہ، چانگام، بنگلادیش)۔  
ناشر : دارالبحوث والمناصرة الاسلاميه چانگام، بنگلادیش۔  
ملنے کا پتہ : 0088-01533091784  
Email : tahernadwi@gmail.com

## انتساب

ان تمام مجاہدین اور سرفروشنوں کے نام، جنہوں نے سرزمین ارکان میں اپنے دین و ایمان اور وطن مقدس اور مظلوم مسلمانوں کو طاغوت کے پنجے سے آزاد کرنے کے لئے قربانیاں دیں اور اپنی جان کا نذرانہ پیش کیا تھا، فمنہم من قضی نحبه ومنہم من ينتظر و ما بدلوا تبديلا۔

محمد طاہر جمال ندوی

## فہرست:

- 3.....انتساب
- 4.....فہرست
- 5.....پیش لفظ
- 10.....ارکان کا تعارف
- 19.....۱۔ حضرت مولانا مشتاق احمد صاحب ندویؒ
- 24.....۲۔ حضرت مولانا فلاح طون صاحب ندویؒ
- 26.....۳۔ حضرت مولانا محمد سکندر صاحب ندویؒ
- 27.....۴۔ حضرت مولانا محمد انور صاحب ندویؒ
- 28.....۵۔ حضرت مولانا رشید احمد صاحب ندویؒ
- 29.....۶۔ مولانا محمد امین صاحب ندوی
- 30.....۷۔ مولانا نور الہدی صاحب ندویؒ
- 31.....۸۔ مولانا عتیق الرحمن صاحب ندویؒ
- 32.....۹۔ مولانا حافظ عبدالسلام ندویؒ
- 33.....۱۰۔ مولانا عبدالرحمن صاحب ندوی
- 34.....۱۱۔ مولانا محمد ایوب صاحب ندوی
- 35.....۱۲۔ خاکسار محمد طاہر جمال ندوی
- 43.....مصنف کی بعض مطبوعہ اور غیر مطبوعہ تصانیف

## پیش لفظ

الحمد لله رب العالمين، والصلاة والسلام على سيد المرسلين، وعلى آله وصحبه اجمعين، ولا عدوان الا على الظالمين۔ اما بعد:

شک نہیں ہے کہ تاریخ قوم کا آئینہ ہے، آئینے میں جس طرح دیکھنے والوں کو اپنا عکس نظر آتا ہے، ٹھیک اسی طرح قوم اپنی تاریخ میں اپنی قومی زندگی کو دیکھ لیتی ہے، جس کے ذریعے وہ اپنی قومی زندگی کے حال اور مستقبل کو سنور لیتی اور لے سکتی ہے۔

یہ بات کبھی بھی سچائیت پر مبنی نہیں ہے کہ روہنگیا قوم کے بزرگوں نے اپنی قوم کے لئے کچھ بھی نہیں کیا ہے، جیسا کہ بعض نادان ہمارے بزرگوں پر آئے دن الزام لگاتے پھرتے ہیں، دانشوران کے علی الرغم علمائے دین متین پر بطور خاص الزامات لگاتے نہیں تھکتے ہیں کہ انہوں نے صرف اور صرف دین اور دین داری کے بہانے لوگوں کو لوٹا ہے، مذہب کے لبادے میں اپنے عوام سے عموماً اور نئی نسل سے خصوصاً دھوکہ اور فریب کیا ہے، اگر یہ لوگ قوم کے لئے کچھ کئے ہوتے تو روہنگیا مسلمانوں کا حال آج ایسا نہیں ہوتا، جیسا آج ہم دیکھ رہے ہیں، اور ڈھنڈور پیٹتے پھرتے ہیں کہ ہمارے آج کے علماء قومی خدمات کے حوالے کسی کام کے نہیں ہیں، اگر یہ کام کے ہوتے تو روہنگیا مسلمانوں کی تقدیر کب بدل گئی ہوتی۔

در اصل بات یہ ہے کہ نہ قومی خدمات کے حوالے سے ہمارے دانشوران غافل تھے اور نہ علمائے کرام بے خبر، کھلی آنکھ سے مطالعہ کیا جائے تو رات کے اندھیرے میں دیکھا جاسکتا ہے کہ نہ صرف قومی خدمات کے میدان میں ان دونوں طبقوں نے بساط بھر خدمات کیں بلکہ ہمارے روشن ضمیر عوام بھی کسی طرح پیچھے نہیں رہے تھے، اس حوالے سے ہماری خدمات کی تاریخ میں اور تو اور ۱۹۴۲ء کے بعد سے آج تک دیکھا جاسکتا ہے، کہ ہماری اس طویل تاریخ میں علماء، دانشوران کے

ساتھ ہمارے عوام نے بھی لازوال قومی خدمات انجام دی ہیں، اس حوالے سے ہزاروں نے جام شہادت پی کر جنت کے اعلیٰ درجات کے مستحق بنے، کوئی غازی بن کر رہتی زندگی میں مزید خدمات انجام دیتے ہوئے راہی ملک بقاء ہوئے، جس کا روشن سلسلہ تاحال الحمد للہ جاری ہے، فمنہم من قضی نحبه ومنہم من ينتظر وما بدلوا تبديلا۔

اس بات میں کسی شک و شبہ کی گنجائش نہیں ہے کہ سرزمین اسلام ارکان علماء و صلحاء، درویش اور خدا رسیدہ بزرگوں کی سرزمین ہے، جس کے چپے چپے اور گوشے گوشے میں ہمارے ان بزرگوں کی ان گنت خواب گاہیں موجود ہیں، جنہوں نے اس کو اسلام کی روشنی اور تابانی سے روشن اور تاباں کیا اور اس گلشن اسلام کی آبیاری اور پاسانی کی، اور اس کا رخیر کے لئے اپنی زندگیاں کھپائیں اور اپنی جانوں کے نذرانے پیش کئے تھے، ویسے ہم آج فخر سے سر بلند کر کے کہہ سکتے ہیں کہ ہمارے اسلاف اور ان کی روشن اور گراں قدر خدمات اور ان کے انگنت کارنامے دنیا کی دیگر زندہ دل قوموں کے اسلاف اور ان کی گراں مایہ خدمات اور کارناموں سے کسی بھی معنی میں کم نہیں ہیں، اللہ تعالیٰ سے دعا ہے کہ وہ اپنے خاص فضل و کرم سے ان کی زندگیاں اور ان کی تمام خدمات اور کارناموں کو شرف قبولیت بخشے، اور ان کی بال بال مغفرت کر کے انہیں جنت الخلد میں جگہ عطا فرمائے، پھر ہمیں اپنے ان زندہ دل اسلاف اور بزرگوں کے نقوش قدم پر چلتے ہوئے اسلام اور امت مسلمہ بشمول تمام بنی نوع انسان کی خدمات انجام دینے کی توفیق سے نوازے، آمین یا رب العالمین۔

لیکن ہمارے لئے یہاں ایک افسوس اور حسرت کا مقام ہے کہ ہم اپنے بزرگوں کے حالات چاہے اجمالی ہی سہی اپنی آنے والی نسلوں کے لئے محفوظ نہیں رکھ سکے، آج کل جو حالات ہماری بھولی بھری تاریخ اور سوانحی دستاویزات میں بکھرے ہوئے ملتے ہیں ان کے متعلق ہم یقین سے کہہ سکتے ہیں کہ دراصل وہ سب ہمارے ان روشن ضمیر بزرگوں کی خدمات جلیلہ کا دسواں حصہ بھی نہیں ہیں، حقیقت یہ کہ ہمارے اسلاف سمیت ہماری ماضی کے بزرگان دین اتنے مخلص تھے کہ انہوں نے جو کچھ بھی کیا، اللہ تعالیٰ کی رضا جوئی اور خوش نودی کے لئے کیا، اور دکھاوے سے ان کے دل و دماغ کو سوں دور تھے، شاید ان کے نزدیک ان کی خدمات اور سرگرمیوں کو آنے والی نسلوں کے لئے محفوظ رکھنے کی کوئی بھی کوشش ان کے اخلاص و للہیت کی منافی تھی، اور شاید اس لئے بھی ہو کہ انہوں نے اپنی کسی بھی خدمات،

کارناموں اور سرگرمیوں کی کسی بھی روداد اپنی آنے والی نسلوں کے لئے کہیں بھی محفوظ نہیں رکھی، کہیں آنے والی نسلیں ان کی ریکارڈ کردہ چیزوں کو دیکھ کر یہ خیال نہ کرے کہ انہوں نے جو کچھ بھی کیا اللہ تعالیٰ کی خوش نودی اور رضا جوئی کے بجائے لوگوں کو دکھانے اور داد حاصل کرنے کے لئے کیا ہے۔

در اصل بات یہی ہے کہ ہمارے لوگوں کو چاہے ان کا تعلق ماضی سے ہو یا حال سے ریکارڈ رکھنے کی عادت ہی بہت کم ہے، اور یہ بھی ایک حقیقت ہے کہ ہمارے اسلاف اور بزرگوں کے تاباں اور درخشاں کارناموں کے حوالے سے آج کل جتنی بھی چیزیں ملتی ہیں، ان کا تقریباً نوے فیصد حصہ میرے علم کے مطابق ہماری برادری ”روہنگیا“ کا نہیں بلکہ غیروں کا محفوظ کردہ ہے۔

الایہ کہ سولہویں صدی سے لے کر انیسویں صدی کے ابتدائی سالوں تک ہمارے اسلاف اور بزرگوں کی کچھ تحریریں اور کچھ ریکارڈ کردہ دستاویزات برصغیر ہند کے بعض کتب خانوں میں محفوظ ہیں، جن میں کلکتہ نیشنل لائبریری میرے نزدیک ناقابل فراموش ہے، علاوہ ازیں شنید ہے کہ یہاں کے کتب خانوں کے علاوہ برطانیہ کے دیگر کتب خانوں میں ہماری اس نوعیت کی چیزیں محفوظ ہیں، برطانیہ سمیت یورپ والے جن کو علم و ہنر کے حوالے سے ضروری چیزوں کو محفوظ رکھنے کی گویا لت لگی ہوئی ہے، مگر افسوس ہے کہ وہاں کی ساری چیزیں ہم جیسوں کی دسترس سے کوسوں دور اور باہر ہیں۔

بہر حال ۱۹۹۸ء کے دوران میں نے کلکتہ نیشنل لائبریری میں چند دن مطالعے و مراجعے میں گزارے، وہاں سے اپنی بساط بھر استفادہ کیا، اگر ہماری تاریخ، ثقافت اور تہذیب و تمدن کے حوالے سے وہاں پائی جانے والی چیزوں پر مزید مطالعہ کیا جائے (جو بہت اہم اور نہایت ضروری ہے) تو کام کی ایک بڑی بات ہوگی، اللہ کرے کہ ہمارے کسی اہل نظر لکھاری کو اس کی توفیق ہو جائے۔

بطور خاص ۱۹۹۲ء سے لے کر ۱۹۹۸ء تک پھر رہ رہ کر اس کے بعد کے عرصے میں سرزمین ارکان کی تاریخ اور ثقافت کے علاوہ اس علاقے کے حوالے سے دیگر ضروری موضوعات پر بساط بھر مطالعہ کی توفیق ہوئی تھی، اس طویل مطالعہ کے دوران کوشش کی گئی تھی کہ سرزمین ارکان بشمول دیگر علاقہ جات اور خطوں میں مدفون ہمارے اسلاف کی بھولی بسری زندگیاں اور ان کی خدمات و کارناموں کو کسی بھی طریقے سے محفوظ کر لیا جائے، اس حوالے سے ابھی کوشش شروع کی تو اشبہ قلم مسلسل آگے بڑھنے کی جگہ چند قدم چل کر رک سا گیا، اور آگے بڑھنے کے بجائے ہچکولے پر ہچکولے کھاتا رہا، اس حالت

میں اللہ تعالیٰ کی طرف رجوع کیا گیا، الحمد للہ جس کی توفیق اور رسول اللہ صلی اللہ علیہ وسلم کے نعلین کے صدقے پھر اساتذہ کرام اور بزرگوں کی دعا اور نیک تمناؤں کی برکت سے اس پر کٹھن اور سنگلاخ میدان میں اگرچہ رک رک کر سہی قدم آگے بڑھنے لگا تھا، اور اپنی مستعار نجی زندگی کے کچھ نجی مصروفیات کے علی الرغم دیگر علمی و قلمی مشغولیات کے ساتھ ہی ساتھ چند سال گزرتے نہ گزرتے ”سرزمین ارکان کے درخشاں ستارے“ کے عنوان سے دس ضخیم جلدوں پر مشتمل ایک کام کی چیز مسودہ سے آگے بڑھ کر مبیضہ کی صورت اختیار کر چکی ہے۔ یہاں ایک اور بات جو میرے نزدیک بہت اہم اور قابل تذکرہ ہے کہ ان مذکورہ دس مجلدات (جن میں ہمارے تقریباً ساڑھے چھ سو سے زائد اعیان کرام کی زندگیاں کسی کی اجمالی اور کسی کی تفصیلی شکل میں محفوظ ہو چکی ہیں) کے علاوہ اس سلسلے اور اسی موضوع کی کچھ اور کوششیں (جن میں سے کچھ چھپ کر منظر عام پر آ چکی ہیں اور کچھ زیر طبع اور زیر نظر ہیں) ہو چکی ہیں، سر دست ان ساری کاوشوں پر کچھ لکھا جائے تو بات بڑی طویل ہونے کا شدید اندیشہ ہے، تاہم قدرے اجمال کچھ یوں ہے کہ:

(۱) تذکرہ علامہ سید الامین رحمۃ اللہ علیہ: یہ تصنیف تقریباً ساڑھے پانچ سو صفحات پر مشتمل خاکسار کی ایک ناچیز کوشش کا نتیجہ ہے، جو ۲۰۲۰ء میں ”دارالاجوٹ والمناصرة الاسلامیہ چاٹگام، بنگلادیش“ سے چھپ کر منظر عام پر آ گئی اور ناظرین کرام کے ہاتھوں ہاتھ پہنچ کر بے حد مقبول ہو چکی ہے، الحمد للہ۔

(۲) تذکرہ حضرت مولانا شاہ عبدالسلام صاحب ارکانی رحمۃ اللہ علیہ: یہ راقم کی گراں قدر تصنیف پانچ سو سے زائد صفحات پر مشتمل زیر طبع ہے، ظاہر ہے کہ یہ حضرت مولانا شاہ عبدالسلام صاحب ارکانی گودام فاروی رحمۃ اللہ علیہ کی سوانح حیات ہے، اللہ کرے تو جلد طبع ہو کر منظر عام پر آنے والی ہے۔

(۳) سالار کارواں: میری یہ ناچیز کاوش بھی الحمد للہ زیر طبع ہے، تقریباً چار سو سے زائد صفحات پر مشتمل یہ ہمارے عظیم قائد حضرت محمد جعفر حبیب کبانوی، علی چنگی کا تذکرہ ہے، اللہ کرے تو بہت جلد منظر عام پر آنے والی ہے۔

(۴) سرخیل کارواں: یہ ہمارے ایک مرد مجاہد (جن کا نام تاحال منظر عام پر لانا مناسب معلوم نہیں ہو رہا ہے) کا تذکرہ اور اس کی نسبت سے قائم زیر زمین کام کرنے والی ایک روہنگیا تنظیم کی حسین و جمیل اور بڑی دلچسپ روداد ہے، زیر نظر یہ کاوش بھی ساڑھے چار سو سے زائد صفحات پر مشتمل ہے۔

ہمارے یہاں دینی نظام تعلیم جسے عمومی طور پر درس نظامیہ کہا جاتا ہے، جو ہمارے مدارس دینیہ کا نظام تعلیم ہے، ہمارے یہاں برطانوی دور حکومت میں بعض مدارس میں عالیہ لائن (جن کی سرپرستی حکومت کرتی تھی اور مدرسہ عالیہ کلکتہ جن کا مرکز تصور کیا جاتا تھا) کے ساختہ پرداختہ کچھ علماء بھی درس دیا کرتے تھے، مگر بعد میں ہمارے ان مدارس میں دارالعلوم دیوبند کا چھاپ نمایاں ہو گیا تھا، اور دارالعلوم دیوبند، مظاہر علوم سہارنپور، جامعہ اشرفیہ لاہور، دارالعلوم کراچی، جامعہ اسلامیہ پٹنہ، مدرسہ معین الاسلام ہائپر اری وغیرے کے مستند فارغین علماء درس دیا کرتے ہیں۔

لیکن دارالعلوم دیوبند کے بعد ولی اللہی مکتب فکر کی اور ایک شاخ دارالعلوم ندوۃ العلماء لکھنؤ کے بہت کم فضلاء ہمارے اس علاقے میں پائے گئے، بس گئے چنے چند بزرگ تھے، جن میں مولانا افلاطون ندوی، مولانا سکندر ندوی، مولانا محمد انور ندوی، مولانا رشید احمد ندوی اور مولانا مشتاق احمد ندوی جیسی قابل ذکر ہستیاں تھیں، اور مولانا رشید احمد ندوی کا جہاں تک تعلق ہے ان کی زندگی تقریباً پاکستان میں گزر گئی، اور مذکورہ تمام کی تمام ہستیاں اللہ کے پیارے ہو گئیں، پھر ہمارے معاصرین میں چند ندوی فضلاء ہیں، جن میں مولانا عتیق الرحمن ندوی، مولانا نور الہدیٰ ندوی اور مولانا عبدالسلام ندوی اللہ کو پیارے ہو گئے ہیں، اللہ تعالیٰ ان کو جو رحمت میں جگہ عطا کرے۔

اور باقی راقم سطور سمیت اور چند ندوی فضلاء ہیں، جن میں میرے علم کے مطابق مولانا محمد امین ندوی، مولانا عبدالرحمن ندوی اور مولانا محمد ایوب ندوی حیات سے ہیں، ان میں سے جتنے حیات سے ہیں دعا ہے کہ اللہ تعالیٰ ان ندوی فضلاء کی حیات میں برکت دے اور انہیں دین و ملت اور قوم و وطن کی خدمات کے لئے قبول فرمائے، آمین۔

محمد طاہر جمال ندوی

چانگام، بنگلادیش۔

۰۶/۱۰/۲۰۲۲ء

## ارکان کا تعارف

سرزمین اسلام ارکان کی حدود میں مختلف ادوار میں مختلف وجوہات کی بنیاد پر کی پیشی ہوئی ہے، کبھی ایسا بھی ہوا تھا کہ ارکان کی حدود ایک طرف ڈھا کہ تک پہنچی تو دوسری طرف تھانڈ اس کا دوسرا سرا تھا، یہاں تک کہ ۱۶۲۵ء تک بنگال کے علاقے نواخالی اور باقر گنج سمیت ڈھا کہ کو بھی اس مملکت میں شامل کر لیا گیا تھا آئین اکبری کے مطابق ارکان بنگال کے جنوبی مشرق میں ایک وسیع ملک ہے، جسے ارخننگ کہا جاتا ہے، اور چانگام کی معروف بندرگاہ اس ملک میں شامل ہے۔

سرزمین ارکان کا حالیہ رقبہ چودہ ہزار دوسو (۱۴۲۰۰) مربع میل ہے، جو میانمار کے جنوب میں دریائوں اور بلند پہاڑوں، زرخیز اور پر فضا میدانوں پر مشتمل ایک خوب صورت علاقہ ہے، اور خلیج بنگال کے مشرقی ساحل کے ساتھ جنوباً و شمالاً پھیلا ہوا ہے، جس کی چوڑائی شمال میں زیادہ ہے، تقریباً ایک سو میل سے بتدریج کم ہوتی ہوئی یہ چوڑائی جنوب میں صرف بیس میل تک رہ جاتی ہے۔

۱۹۶۵ء تک ارکان کا معروف پہاڑی علاقہ ”پلوا“ ارکان ہی میں شامل تھا، مگر حکومت برمانے اپنی آزادی کے بعد اس پہاڑی علاقے کا بیشتر حصہ چھن اسٹیٹ میں شامل کر دیا ہے۔ اسی طرح ساندوے ضلع سے بھی مزید دو سو میل کا علاقہ مع دو جزائر کو ایراؤ ڈی ڈویشن میں شامل کر دیا گیا ہے، جس پر ارکان کے تمام باشندے ناراض ہیں۔

اس سرزمین کے شمال میں ہندوستان کے علاقے اور برما کی ریاست چھن اور مشرق میں اس کی سرحد بلند و بالا کوہ ارکان ہے، جو کوہ ہمالہ کا ایک عظیم پہاڑی سلسلہ ہے، جسے ارکان یوما کہا جاتا ہے، جو ارکان کو برما کے دوسرے علاقوں سے مکمل طور پر جدا کر دیتا ہے۔

سرزمین ارکان ہزاروں سالوں سے ایک الگ تلک ریاست رہی تھی، مگر تاریخ کا یہ ایک بڑا المیہ ہے کہ برطانوی سامراجیوں نے ۱۹۳۶ء میں برما کو برطانوی ہند سے علیحدہ کرتے وقت اس سرزمین



کو برما کا ایک صوبہ بنادیا تھا۔ جبکہ تاریخی اور جغرافیائی اعتبار سے ارکان بنگال سے ملا ہوا ایک علاقہ ہے۔ کوہ یوما، برما اور ارکان کے مابین ایک قدرتی فصیل ہے، جس نے برما سے اسے جدا کر کے ایک طبعی اور جغرافیائی اکائی کی صورت عطا کی ہے۔ اور یہ عظیم الشان پہاڑ جسے کوہ ارکان بھی کہا جاتا ہے، نہ صرف ارکان کو برما سے جدا کرتا ہے بلکہ حقیقت یہ ہے کہ یہ پہاڑ مہارہارت اور چین کے درمیان ایک قدرتی فصیل بھی ہے۔

اور اس کوہ یوما کوہ ارکان کے چار پہاڑی سلسلے ہیں جو دوڑتے اور رینگتے ہوئے جنوب کی طرف سمندر میں جا گرتے ہیں، جس کا اجمال یہ ہے:

(۱) ناف تنگ: جو حالیہ ارکان کے مغربی سرحد سے نکل کر دریائے ناف کے مغربی کنارے کنارے دوڑتا ہوا ٹیکناف تک چلا جاتا ہے،

(۲) کوہ لیمرو: جو دریائے لیمرو کے مغربی کنارے کے ساتھ ساتھ ممبیا کے مغرب سے پکتو تک چلا جاتا ہے،

(۳) کوہ سیندنگ: جو دریائے کلاڈان اور دریائے مایو کے مابین پھیلتا ہوا مانگائی تک چلا جاتا ہے، جس میں ایک مشہور درہ ہے، جسے ”درہ اُفک“ کہا جاتا ہے، اور یہ وہی درہ ہے کہ جس کے نام آتے ہی آج بھی ارکان کے مسلمان خون کے آنسو روتے اور ۱۹۴۲ء میں کئے گئے مسلمانوں کے قتل عام کی یاد تازہ کرتے ہیں۔ کہا جاتا ہے کہ کوئی پچاس ہزار سے زیادہ مسلمانوں کو اس وقت درہ عبور کرنے کے دوران وحشی مکھ اور ظالم برمیوں نے شہید کر دیا تھا۔

(۴) کوہ گولنگی یا گاؤنگی: جو دریائے ناف اور دریائے مایو کے درمیان سے رینگتا ہوا مایو ٹیک تک چلا جاتا ہے، اس سلسلے میں چند مشہور درے بھی ہیں، جن میں درہ گونی، درہ علی چنگ، درہ سیندی پرانگ، درہ ناکا سندنگ، اور درہ یونگ چنگ بہت مشہور درے ہیں، درہ علی چنگ میں ایک پختہ سڑک بھی ہے، جو منگڈ کو بوسیدنگ سے ملاتی ہے، کہا جاتا ہے کہ اس ناہموار پہاڑی درہ کو جہزلی ولی خان نے کاٹ کر راستہ بنایا تھا۔

ارکان کا ایک تاریخی نام روہانگ بھی ہے، جو حالیہ برما کے شمال مغرب میں واقع ہے، جس کی خلیج

بنگال سے ساتھ چلنے والی ۳۶۰ میل ساحلی پٹی ہے، علاوہ ازیں اس کی بری سرحد جو ۶۷۱ میل بشمول ۳۶۰ میل لمبی آبی سرحد کے بنگال دیش کے ساتھ متصل ہے، جو بنگال دیش کے معروف علاقہ چانگام کو ارکان کے ساتھ ملاتی ہے۔

ارکان پہاڑوں، دریاؤں، گھنے جنگلات اور کھاریوں پر مشتمل ایک علاقہ ہے، بعض ماہرین کے مطابق کل سطح زمین کا ۷۰ فیصد حصہ جنگلات پر مشتمل ہے، ارکان کی سدا بہار پہاڑیوں میں ساگوان اور ربڑ کے علاوہ بہت سے قیمتی درخت پائے جاتے ہیں، اس ملک کا شمالی حصہ ہموار، ڈیلٹائی اور گھنی آبادی والا ہے، جبکہ جنوبی حصہ تنگ، چٹانی اور کم آبادی والا۔ پوری سرزمین میں کل سات مشہور دریا پائے جاتے ہیں، وہ یہ ہیں:

(۱) دریائے ناف۔

(۲) دریائے کلاڈان۔

(۳) دریائے مایو۔

(۴) دریائے لیمرو۔

(۵) دریائے این۔

(۶) دریائے تنگپو۔

(۷) دریائے ساندوے۔

یہ ساتوں دریا عموماً گہرے اور جہاز رانی کے لئے بہت موزون ہیں۔ علاوہ ازیں ان سے بڑی مقدار میں مچھلیاں شکار کی جاتیں اور موتیاں بھی نکالے جاتے ہیں۔ کلاڈان ارکان کا سب سے لمبا دریا ہے، جس کا بالائی سرا کوہ ہمالہ سے شروع ہوتا اور خلیج بنگال میں جا اترتا ہے، یہ تمام کے تمام دریا ارکان میں نقل و حمل یا آمد و رفت کے لئے مرکزی ذریعے کے طور پر استعمال ہوتے ہیں۔

ساحل ارکان کے قریب چند جزائر ہیں، جن میں رحمیری اور چیڈ واسب سے بڑے اور مشہور ہیں، اور جزیرہ رحمیری ایک تاریخی جزیرہ ہے، جو کیا کتاؤ ناؤن شپ سے مشرق میں چند میل دور واقع ہے، جہاں گہرے پانی میں ایک بندرگاہ بھی ہے، خلیج کے نیلے پانی میں چیڈ واسب اور رحمیری دو خوشما جزیرے

ہیں، جن کی زمینیں نہایت زرخیز بھی ہیں۔ ارکان کے آس پاس کے تمام جزائر میں عام طور پر رہنگیا مسلمانوں کی آبادیاں اکثریت پر مشتمل تھیں، لیکن مگھ برمیوں کے مظالم نے آج اقلیت بنا کر رکھ دیا ہے۔ ارکان میں کل سترہ شہر ہیں، دریائے کلاڈان کے دہانے پر واقع شہر اکیاب اس کا دار الحکومت بھی اور مرکزی بندرگاہ بھی، ارکان میں مواصلات کا نظام بڑا پسماندہ ہے، گزشتہ صدی کے آخر تک یہاں صرف ۱۵۰ میل لمبی ایک بندر سڑک پائی جاتی تھی، مگر برمی فوجی حکومت (SPDC) نے اپنی جنگی حکمت عملی کے پیش نظر برما سے ارکان کو ملانے والی ایک عام سڑک تیار کر لی تھی۔ ارکان میں کوئی ریلوے نہیں ہے، برطانوی دور میں قدیم شاہراہ ارکان کے ساتھ ساتھ حالیہ بنگلادیش کے صوبہ چٹاگم سے ملانے والی ایک ریلوے لائن موجود تھی، جس کی کچھ بوسیدہ نشانیاں آج بھی کہیں کہیں دیکھی جاتی ہیں۔ کوہ ارکان میں تین پہاڑی راستے ایسے بھی ہیں، جو برما کے ساتھ ارکان کا زمینی اتصال قائم کرتے ہیں، جن میں درہ تنگلوپ زیادہ مستعمل تھا، مگر آج کل درہ این سے ایک پختہ سڑک نکالی گئی ہے، جو برما کو ارکان سے ملاتی ہے۔

سرزمین ارکان قدرتی وسائل سے پھٹا پڑا ایک علاقہ ہے، دنیا کے ترقی یافتہ علاقوں کے وسائل سے توازن کیا جانے تو ارکان کسی بھی اعتبار سے کم نہیں ہے، چونکہ یہ علاقہ مسلم اکثریتی علاقہ تھا، تو ترقی دینے کے لئے برمی غاصبوں نے چاہا نہ اور کسی کو کرنے دیا۔ حکومت برما کی ہمیشہ چاہت یہی رہی ہے کہ یہاں کے قدرتی وسائل سے مسلمان مستفید نہ ہو سکے، ہر ممکنہ طریقہ کار کو اپناتے ہوئے حکومت یہاں کے مسلمانوں کو اپنے وطن کی دولت سے مستفید نہ ہونے دی۔ سطور بالا میں جس طرح عرض کی گئی ہے کہ ارکان کی زمین بڑی زرخیز ہے، اور ۱۹۶۲ء اور ۱۹۶۳ء کے درمیان کاشت زمین میں سے ۱۸۵۳۸۲۴ ایکڑ زمین ہر سال کاشت میں لائی جاتی ہے، وہ بھی سال میں ایک فصل سے زیادہ نہیں ہوتی، ۱۹۸۰ء کے عشرے سے پیداواری شرح گرجانے کے باوجود یہ خطہ ایک زائد مقدار میں تقریباً دو لاکھ ٹن چاول سالانہ پیدا کرتا ہے، ساٹھ سال قبل ارکان ۴۵۰۰۰۰ ٹن زائد مقدار میں چاول پیدا کرتا تھا، جو دنیا کے بہت سے ملکوں کو چاول برآمد کرتا تھا۔ یہاں چاول کی کاشت روایتی طریقے سے کی جاتی ہے، اور بعض ماہرین کا اندازہ ہے کہ اگر زمین کی کاشت کے لئے جدید آلات و وسائل

استعمال کئے جائیں تو ہر سال یہاں کی زمین دس لاکھ ٹن زائد فاضل چاول پیدا کر سکتی ہے۔ سرزمین ارکان کے ۳۶۰ میل لمبے ساحل کے علاوہ بھی اندرون ارکان میں بھرا پڑا اور مختلف قسم کی مچھلیوں کا مخزن ہیں، جن میں حیدنگا بڑی نامور مچھلی ہے۔ جدید سامان سے آراستہ ماہی گیر کشتیوں کی عدم موجودگی اور ماہی گیروں پر حکومت کی طرف سے عائد ناروا پابندیوں کی وجہ سے سالانہ پیداوار پڑوسی ملک بنگلادیش کے مقابلے میں کہیں کم ہے۔ ارکان کے سواحل ماہی پروری کے لئے مثالی حیثیت رکھتے ہیں، ماہی پروری کے بند دریائے ناف، مایو اور کلاڈان کے مد و جزروا لے دہانوں پر بہترین قسم کی مچھلیاں پیدا کرتے ہیں، یہ اکثر و بیشتر بند مسلمانوں کی ملکیت میں تھے، لیکن برمی مفسد اور نسل پرست حکومت نے اکثر و بیشتر بند مسلمانوں سے چھین لئے ہیں، جس کی وجہ سے شرح پیداوار بہت کم ہو گئی ہے۔

ارکان کے سدا بہار پہاڑوں کے جنگلات سے خاصی پیداوار حاصل ہوتی ہے، خشکی کا ستر فیصد سرزمین ارکان کی تخمینی آبادی، اور یہاں پائے جانے والی ٹاؤن شپ اور ان کے مربع میل کا ایک

### گوشوارہ

تعداد	ٹاؤن شپ	مربع میل	آبادی
۱	اکیاب	89.42	169090
۲	چوکپرو	672.35	12373
۳	سانڈوے	1360.16	95490
۴	بوسیدنگ	779.55	185263
۵	کیوکتاؤ	695.55	154419
۶	ممبیا	1338.46	126436
۷	گوا	885.11	50784
۸	تنگلوپ	1906.62	92949
۹	پکتاؤ	413.74	104113

۱۰	مروکو	440.97	146878
۱۱	مگنڈو	585.92	479798
۱۲	پونا جون	419.63	85191
۱۳	مرے بون	942.12	79360
۱۴	مینیونگ	202.04	63736
۱۵	رحمیری	506.73	94574
۱۶	راسیدنک	437.76	200000
۱۷	این	2467.51	75942

علاقہ جنگلات سے پٹا ہوا ہے، جس میں بہترین عمارتی لکڑیاں پیدا ہوتی ہیں، ان میں ساگوان اور ربڑ کے علاوہ بہت سے قیمتی درخت پائے جاتے ہیں، یہ کل برمی لکڑی پیداوار کا پندرہ فیصد ہے۔ اگر ساگوان باقاعدہ سائنسی طریقے پر اگائے جائیں تو اس سے کہیں زیادہ مقدار میں برآمد کر کے ملک کو خوش حال بنایا جاسکتا ہے۔ آہنی لکڑی جو پینکا ڈو کے نام سے مشہور ہے، اس خطے میں وافر مقدار میں پائی جاتی ہے، بانسوں کی بھرمار ہے، ماہرین کے اندازے کے مطابق یہاں کے بانس سے بہترین قسم کے کاغذات اور دوسری چیزیں عالمی منڈیوں کے لئے تیار کی جاسکتی ہیں۔ ارکان کی اگر کسی موزون اور بر محل جگہ میں ایک کاغذ سازی کا کارخانہ ہوتا تو اس کی پیداوار چانگام (بگلا دیش) کی مشہور و معروف فلٹری ”کرنافولی پیپر میل“ سے بڑھ جاتی۔ بعض ماہرین کے مطابق شمالی ارکان چائے اور ربڑ کی کاشت کے لئے بھی نہایت موزون علاقہ ہے، علاوہ ازیں سرزمین کے گھنے جنگلات اور پہاڑی علاقہ جات میں وحشی جانور بھی کثرت سے پائے جاتے ہیں۔ ارکان میں اگرچہ گلہ بانی اور حیوانی نسل بندی کا کوئی سرکاری منصوبہ اب تک موجود نہیں ہے، تاہم تمام کسان، گائے، بھینس، بکری، مرغی، بطخ، کبوتر وغیرہ پالتو جانوروں کے طور پر رکھتے ہیں۔

بوسیدنک شہر سے تقریباً پندرہ میل جنوب مشرق میں دریائے سیندنک کے بالائی دہانوں پر واقع قدرتی آبشار جسے مقامی زبان میں ”تارائنگ“ کہا جاتا ہے، ایک زبردست کام کی چیز ہے، اس

۲۲۰ فٹ بلندی سے گرنے والا آبشارہ سے خاصی مقدار میں بجلیاں پیدا کی جاسکتی ہیں۔ اگر سائنس دانوں کی مدد سے اس قدرتی آبشارہ سے بجلیاں پیدا کی جائیں تو یہ بہت بڑی برق آبی پلانٹ کو قوت مہیا کر سکتا ہے۔ بعض ماہرین کے مطابق اس آبشارہ کے سرے میں ایک تیل کی کان بھی موجود ہے۔ ۱۹۶۰ء میں اس وقت کی ادو حکومت نے اقوام متحدہ کے تعاون سے اس آبشارہ کی جگہ ایک برق آبی پلانٹ لگانے کا منصوبہ بنایا تھا، مگر ۱۹۶۲ء میں جنرل نیون کے اقتدار پر قبضے کے بعد فوجی حکومت نے اس منصوبے پر عمل درآمد ترک کر دیا تھا۔ اس آبشارہ کے علاوہ اس علاقے میں اور بھی متعدد آبشارے پائے جاتے ہیں۔

ارکان میں قدرتی وسائل جیسا کہ کونکہ اور مٹی کے تیل کی کانیں بڑی مقدار میں موجود ہیں۔ ساحل ارکان کے قریب پٹرولیم اور گیس بھی موجود ہے، ماضی میں یہ ساری چیزیں غیر دریافت شدہ تھیں، مگر بعد میں گیس اور پٹرولیم کی کچھ کانیں دریافت ہو گئیں یا کی گئی ہیں۔ جن کی وجہ سے پڑوسی ملک بنگلادیش اور برما کے درمیان کچھ کشیدگیاں بھی ہو گئی تھیں۔ ایک ذرائع کے مطابق ۱۹۷۰ء میں بعض جاپانی فرموں کے اشتراک سے تیل کے ذخائر تلاش کرنے کی کوشش ہوئی تھی، لیکن بعض سیاسی یا مالی وجوہات کی بنا پر برمی نسل پرست حکومت نے اس منصوبہ کو ترک کر دیا تھا، رحمیری اور چیڈ و با جزائر میں خام تیل دستی طریقوں سے برآمد کیا جاتا ہے۔ اور ماہرین ارضیات کا دعویٰ ہے کہ راسیدنک، جزیرہ چیڈ و با اور رحمیری وغیرہ علاقے میں بہت سے خام تیل محفوظ ہیں۔

علاوہ ازیں لوہا، یورینیم، چونے کا پتھر، گرینائٹ، اور فلز وغیرہ اس علاقے میں بڑی مقدار میں ہے، بعض ماہرین کے انکشاف کے مطابق سب سے زیادہ ارزانی کے ساتھ دستیاب ہونے والی شئی سنگ مرمر کے ذخائر ہیں۔ بعض ذرائع کے مطابق کچھ جاپانی فرموں نے ان ذخائر کی اجازت کے بدلے علاقے میں منفعیت بخش ترقیاتی منصوبوں کی پیش کش کی تھی، لیکن ان تجاویز پر سنجیدگی کے ساتھ غور نہیں کیا گیا، بلکہ یہ علاقہ چونکہ روہنگیا مسلمانوں کا علاقہ ہے، تو برمی حاسد، مفسد اور نسل پرست حکومت نے ان تجاویز کو مسترد کر دیا تھا۔

ارکان کے طویل ساحلی علاقے کے علاوہ یہاں کے بعض دوسرے اندرونی دریاؤں کے کھارے



پانی سے وافر مقدار میں نمک پیدا کیا جاسکتا ہے، ابھی بھی ارکان کے مختلف مقامات میں سمندری پانی کو گڑھوں میں بند کر کے پھر اسے خشک کر لیا جاتا، جس سے بہترین قسم کے نمک تیار ہوتے ہیں۔ یہ سارے کاروبار بدون سرکاری تعاون سے کیا جاتا ہے۔ منگڈو، اکیاب، سانڈوے اور تنگوپ وغیرہ علاقوں میں سمندری پانی سے بہترین قسم کے نمک پیدا کئے جاتے ہیں۔

ارکان میں ناریل کی کاشت بڑے پیمانے پر کی جاسکتی ہے، مگر ملک کے طول و عرض میں ناریل کی کاشت بہت ہی چھوٹے پیمانے میں کی جاتی ہے۔ اندازہ کیا جاتا ہے کہ ناریل کی سالانہ پیداوار پندرہ لاکھ ہے، سنڈوے اور گواشہروں میں صرف ایک ایک فکٹری ہے، جہاں ناریل کے پھلکوں سے رسیاں تیار کی جاتی ہیں۔ یہاں ناریل کے تیل کی فراوانی کے باوجود اس سے دوسرے کام لینے کی کوئی بھی تیاری نہیں ہے۔

ارکان میں صنعت و حرفت کا کیا کہنا؟ بس ملک کے طول و عرض میں چاول کے چھوٹے چھوٹے چند کارخانے موجود ہیں، دراصل یہاں کے لوگوں کو اندھا بنا کر رکھا گیا ہے، صرف اور صرف ارکان کے دارالحکومت اکیاب میں ایک کارٹون فکٹری موجود ہے، کیا تو شہر میں حکومت نے ایک چھوٹی سی شکر میل کی بنیاد رکھی تھی، مگر غضب یہ ہے کہ اس کے ساتھ ایک شراب سازی کا کارخانہ بھی موجود۔ یہاں شکر زیادہ تر گنے سے پیدا کی جاتی ہے۔

مذکورہ ان تمام وسائل کے علاوہ مرچ، تمباکو، گنا، لوبیا، اڑوی، چنا، مونگ، ارہر، بھنڈی، تیل، پیاز، لہسن، چالیہ، توری، کدو، لوکی، اور مختلف قسم کی سیم، مونگ پھلی، ادرک، ہلدی، باجرہ، بیگن، مولی، گاجر، بند گوبی، پھول گوبی، کھیرا، ٹماٹر، آڑو، آم، کھٹل، پپیتا، پلجی، آلو، کئی، تربوز، کیلا، امرود، انار، سنترہ، سرد، شریفہ، کاجو، خربوزہ، ترنجبین اور رس بھری وغیرہ پیدا ہوتا ہے۔ اور یہ ساری چیزیں روایتی طریقے پر کسی بھی سرکاری تعاون کے بغیر پیدا کی جاتی ہیں۔ اگر انہیں سائنسی طریقے پر پیدا کیا جائے تو دوسرے ملکوں کو خاصی مقدار میں برآمد کیا جاسکتا ہے، مگر غضب یہی ہے کہ یہاں سرکاری تعاون تو کجا بلکہ شری پسند حکومت کسانوں پر ایک زبردست پابندیوں کے ذریعے ان کی نیند حرام کر رکھی ہے، جس کی وجہ سے زراعت ویران ہوتی گئی اور اب بھی ہوتی جا رہی ہے۔

یہ تو معلوم ہے کہ یہاں حیوانی نسل بندی کا کوئی بھی سرکاری منصوبہ بندی نہیں ہے، مگر علاقے میں وحشی اور جنگلی جانوروں کا بھر مار ہے۔ جن میں شیر، ہاتھی، ارنٹا، بھینسا، بارہ سنگھا، سانہر، طوطا، ہرن، سور، ریچھ، بھیریا، جنگلی بکری، مختلف قسم کے بندر، چرخ، لومڑی، بھانت بھانت کے سانپ، ازدھاء، مینا، مور، فاختہ، چیل، کوا، الو، جنگلی کتا، جنگلی مرغ، اور تیترو وغیرہ پایا جاتا ہے۔ علاوہ ازیں شہد کی مکھیوں کا کیا کہنا، کہ ارکان کے سارے جنگلات عمدہ قسم کی مکھیوں سے بھرے پڑے ہیں۔

ارکان موسم کے حوالے سے مدارینی (TROPICAL) آب و ہوا کا علاقہ ہے، سالانہ اوسطاً ۲۰۰ آنچ کی بارش ہوتی ہے، ساحلی علاقوں کے مقابلے میں پہاڑی علاقوں میں حرارت اور سردی کچھ زیادہ ہے، یہاں کے تمام موسم یہاں کے اصلی باشندوں کے لئے بڑے موزون ہیں۔



## مولانا مشتاق احمد صاحب ندویؒ ساگر بیلی، بوسیدگی:

ارکان کے جلیل القدر عالم دین، مفسر و محدث، فقیہ و ادیب حضرت مولانا مشتاق احمد صاحب ندوی بن نور العالم بن عبدالرشید چوہدری کی ولادت ۱۹۱۶ء میں مشرقی بوسیدگی کی معروف بستی ساگر بیلی میں ہوئی، آپ کے والد بڑے دین دار اور عالم دوست انسان تھے، اور دادا جناب مرحوم عبدالرشید چوہدری ساگر بیلی ایک بڑے زمیندار ہونے کے علاوہ اپنے علاقے کے کھیا تھے، ایک باوثوق روایت کے مطابق روسوگری صاحب کے پاس بہت سارے ہتھیار تھے، جو انہوں نے ۱۹۴۸ء کے دوران سرزمین ارکان کے عظیم مرد مجاہدین سمیل اللہ شہید اعظم عبدالرشید دابوی کا حوالہ کیا، یوں اللہ تعالیٰ کی امداد و نصرت اور ان ہتھیاروں کے سہارے مجاہدین کو سرخروئی نصیب ہوئی تھی۔

ساگر بیلی والے چوہدری خاندان اور تمنگ چونگ والے چوہدری خاندان اصل میں دونوں ایک ہی خاندان کی دو شاخیں ہیں، جیسے کہ تمنگ والے چوہدری جناب مرحوم ابو الباصر صاحب جناب عبدالرشید چوہدری ساگر بیلی کا بھتیجہ تھے، ایک روایت کے مطابق ان دونوں خاندان کا پرانا تعلق ارکان کے تاریخی دار الحکومت پتھری قلعہ سے تھا، کہا جاتا ہے کہ ۱۷۸۳ء میں ارکان پر برمی راجا بودو پھیا کے قبضہ کے دوران ان خاندانوں نے نقل مکانی کر کے شمالی مغربی ارکان میں رہائش اختیار کر لی تھی۔

حضرت مولانا مشتاق احمد ندوی کی ابتدائی تعلیم اپنی بستی کے مکتب میں ہوئی، اس کے بعد علاقے کے دیگر دینی مدارس سے درجہ ثانویہ تک کی تعلیم پا کر ہندوستان کا سفر کیا، اور دارالعلوم ندوۃ العلماء یوپی انڈیا میں داخلہ لیا، جہاں آپ نے چند سال تعلیم پا کر تقریباً ۱۹۴۰ء میں سند فراغت حاصل کی۔

فراغت کے معابد آپ وطن واپس آئے، اور علاقے کے مدارس میں تعلیم دیتے رہے، تدریس کے حوالے سے آپ نے یہاں جن مدارس میں تعلیم دی تھی، ان میں مدرسہ معین الاسلام تمنگ چونگ قابل ذکر ہے۔ پھر ۱۹۵۳ء میں آپ نے سرزمین ارکان کے نامور ترین بزرگ عالم دین حضرت مولانا حبیب اللہ صاحب پکتووی اور حضرت مولانا مفتی ابوالفضل صاحب لمبا بیلی سے مل کر بوسیدگی ٹاؤن میں جامعہ اسلامیہ عالیہ کی تاسیس کی، جہاں آپ نے ۱۹۶۴ء تک مسلسل تعلیم دی تھی۔ ۱۹۶۴ء

میں آپ نے وطن سے ہجرت کی، اس ہجرت کے حوالے سے آپ کی اہلیہ کا بیان یوں سامنے آیا کہ: ”مولانا ندوی مچھلی کے اچھے خاصے شکاری تھے، ایک دن آپ مچھلی شکار کو گئے، آپ کو دیگر مچھلیوں کے ساتھ ایک بڑا جینگا بھی ملا، واپسی پر ان کا سامنا ایک مکھ یا برمی فوجی سے ہوا، جس نے ان سے بزور بازو جینگا چھین لیا، اس واقعہ کے بعد سے آپ خاصے بے چین سے رہے، بالآخر انہوں نے وطن سے ہجرت کی ٹھان لی، اور ۱۹۶۴ء میں مع اہل خانہ مشرقی پاکستان (بنگلادیش) چلے آئے“۔

دوران ہجرت آپ نے اپنے داماد مولانا محمد سلیمان صاحب مظاہری سے قسم بات طے کر لی تھی کہ وہ بھی مع اپنے اہل و عیال ہجرت کریں گے، ویسے مولانا ندوی تقریباً ایک سال تک مشرقی پاکستان میں انتظار کرتے رہے، بالآخر یہ متحقق ہونے پر کہ مولانا مظاہری وطن سے ہجرت کرنا نہیں چاہتے ہیں، یوں مولانا ندوی مع اہل و عیال ۱۹۶۵ء میں مغربی پاکستان کو کوچ کر گئے، اور کراچی میں مقیم ہو گئے۔

کراچی میں آپ کی تقریباً گیارہ سال اقامت رہی، اس دوران آپ نے جامعہ اشرفیہ کراچی میں تعلیم دینے کے ساتھ ہی ساتھ جامع مسجد کی امامت اور خطابت کا فریضہ انجام دیا، اس کے بعد آپ مع اہل خانہ ۱۹۷۶ء میں حجاز مقدس پہنچے، اور سرزمین مقدس مکہ مکرمہ میں رہائش پذیر ہو گئے، یہاں آپ کی وفات ہوئی۔

باوثوق ذرائع سے پتہ چلا کہ مکہ مکرمہ کے حارۃ البلد یہ والے محلہ چاؤ پرنگ کی جامع مسجد کی تاسیس آپ کے مبارک ہاتھوں سے پڑی، آپ نے بڑی محنت اور عرق ریزی سے کام لیتے ہوئے اس مسجد کی بنیاد ڈالی اور اس کی تعمیر و ترقی کے لئے بڑی بڑی مشقتیں اٹھائیں، راقم سطور کو بارہا اس مسجد میں نماز ادا کی توفیق ہوئی، ماشاء اللہ بڑی بارونق مسجد ہے، اللہ تعالیٰ حضرت مولانا رحمۃ اللہ کی اس محنت کو شرف قبولیت بخشے اور اس کے صلے میں درجات بلند فرمائے۔

بعد میں آپ مکہ مکرمہ کی معروف بستی ”ترکی اڈہ“ منتقل ہو گئے، لیکن بعض باوثوق ذرائع سے پتہ چلا کہ آپ تقریباً روزانہ حارۃ البلد یہ والی اپنی تاسیس کردہ اس مسجد میں بطور خاص عصر کی نماز ادا کرنے پیدل جایا کرتے، اور نماز کی ادائیگی کے بعد پیدل واپس جاتے تھے، راستے میں کوئی جان

پہنچان گاڑی والے آپ کو گاڑی پر بٹھانا چاہتے تو شکریہ کے ساتھ معذرت کرتے تھے۔ مولوی محمد اکرام سلیمان صاحب کا بیان ہے کہ:

”نانا صاحب حضرت مولانا مشتاق احمد ندوی کا تقریباً سائنٹیس (۳۷) سال مکہ مکرمہ میں قیام رہا، اس دوران پانچویں اوقات کی نمازیں اپنے محل کی مسجد یا حرم پاک یا دیگر کسی مسجد میں ادا کرتے رہے، لیکن نماز جمعہ ہر حال میں مسجد حرام میں ادا کرتے تھے، آپ کے چند ایسے ساتھی تھے، جو دس بجے حرم مقدس پہنچتے اور آپ کے لئے جائے نماز (مصلیٰ) بچا دیا کرتے تھے۔“

مولانا سے واقف بعض علماء کا بیان ہے کہ مولانا بڑے بلند پایہ کے عالم دین، مفسر قرآن، محدث، فقیہ اور ادیب انسان تھے، حسن اخلاق کے ساتھ خطاط اور خوش نویس بھی، اردو، عربی، فارسی اور انگریزی بہت خوب لکھتے تھے، چنانچہ اس حوالے سے ایک واقعہ سامنے آیا کہ:

”مولانا محمد صالح صاحب یونگ چوگی“ کو ایک لفظ ”خوف“ کے مطلب سمجھنے میں کچھ مشکل پیش آئی تو آپ کی نظر سیدھی مولانا ندوی پر جا اٹکی، اس لفظ کی تحقیق کے لئے مولانا صالح صاحب یونگ چنگ سے بذریعہ کشتی پوچھنے نکلے اور بوسیدنگ تشریف لائے، ویسے صبح سویرے مولانا کو دیکھ کر ندوی صاحب حیرت میں تھے، اور پوچھا کہ مولانا اتنے صبح سویرے یوں آپ کا تشریف لانا کیسا؟ جواب میں فرمایا کہ ندوی صاحب! مجھے لفظ خوف کے مطلب سمجھنے میں دکھت سی محسوس ہوئی تو آپ کے پاس آیا ہوں، تو مولانا ندوی نے ایک بند پڑھا کہ:

فلا تر حلقن بلا عدة فان الطريق مخوف مخوف

اب مولانا صالح صاحب کو اس لفظ کا مطلب سمجھ میں آ گیا، اور واپس جانے لگے تو مولانا ندوی نے فرمایا کہ مولانا آپ اتنی دور سے آئے ہوئے ہیں، کچھ مجھے تو اضع تو کرنے دیں! لیکن مولانا صالح صاحب نے جاتے ہوئے فرمایا کہ مولانا! میں صرف اور صرف طلب علم کی خاطر آیا ہوں، اس میں ملاوٹ کی کوئی

گنجائش نہیں ہے۔“

کون نہیں جانتا کہ علمائے ارکان تقلید و فقہ کے حوالے سے احناف کے سخت پیروکار ہیں، ویسے حضرت مولانا مشتاق احمد ندوی صاحب بھی تقلید و فقہ میں احناف کے پیروکار تھے، اس باب میں ٹھس سے مس نہیں ہوتے تھے، اس حوالے سے آپ کا نواسہ عزیزم مولوی محمد اکرام صاحب کا بیان ہے کہ:

”نانا صاحب حضرت مولانا مشتاق احمد ندوی رحمۃ اللہ علیہ فقہ کے حوالے سے احناف کے پیروکار تھے، کبھی کبھار میں اہل حدیث کا روپ دھار کر بعض مسائل میں آپ سے اختلاف کرتا تھا، تو نانا صاحب احناف کے حق میں ایسے ایسے دلائل پیش کرتے کہ جن سے میں دھنگ رہ جاتا تھا، اور تعجب ہوتا تھا کہ بڑھاپے کے اس عالم میں بھی آپ کا حافظہ کتنا ہی مضبوط تھا، بالآخر مجھے ان کے سامنے ہار ماننا پڑتا تھا۔ علاوہ ازیں آپ بلند پایہ کے عالم دین، صبر و ثبات کے پیکر، اور توکل و عزیمت کے کوہ گراں تھے۔“

حضرت مولانا ندوی نے فراغت تعلیم کے معابد اپنے ہی خاندان کی ایک شریف خاتون محترمہ کلثوم تمنگ چوگی سے شادی کی، اللہ تعالیٰ نے آپ کی اولاد میں قدرے برکت دی، اور ان کے بطن سے پانچ اولادیں پیدا ہوئیں، جن کا اجمالی تعارف یہ ہے:

(۱) محمد زبیر مرحوم: یہ مولانا کا بڑا صاحب زادہ تھا، ایک روایت کے مطابق نفسیاتی مریض تھا، جب کہ دوسری ایک روایت یہ بھی ہے کہ اس کی بعض حرکات و سکنات سے یوں لگتا تھا کہ کہیں وہ مجذوب قسم کا انسان تو نہیں تھا؟

(۲) حافظ محمد فرقان: یہ حضرت مولانا کا دوسرا صاحب زادہ ہے، جو جید حافظ القرآن ہونے کے علاوہ بڑے دین دار اور انسان دوست ہے، تا دم تحریر مکہ مکرمہ میں مقیم ہے۔

(۳) حافظ محمد نعمان: یہ حضرت مولانا کا تیسرا صاحب زادہ ہے، وہ بھی جید حافظ القرآن ہونے کے علاوہ پرہیزگار انسان ہے، حالیا مکہ مکرمہ میں مقیم ہے۔

(۴) فاطمہ خاتون: مولانا ندوی کی یہ صاحب زادی اچھی خاصی پڑھی لکھی ہونے کے علاوہ

بڑی نیک سیرت اور عالم دوست خاتون ہیں، ان کی شادی و خانہ آبادی ہمارے شفیق مربی اور استاد حضرت مولانا محمد سلیمان صاحب مظاہری تمنگ چوکی سے ہوئی، جو برادر محترم محمود الحسن صاحب اور عزیز مولوی محمد اکرام وغیرہ کی والدہ محترمہ ہیں، برما کے دار الحکومت رگون میں مقیم ہیں، اللہ تعالیٰ ان کی حیات میں برکت دیں، آمین۔

(۵) عارفہ خاتون: یہ مولانا کی چھوٹی صاحب زادی ہیں، آج کل کراچی پاکستان میں مقیم ہے۔ اس میں کوئی شک و شبہ کی گنجائش نہیں ہے کہ حضرت مولانا مشتاق احمد صاحب ندوی رحمۃ اللہ علیہ ایک جلیل القدر عالم باعمل، صاحب صورت و سیرت، بڑے غیور، متوکل علی اللہ، اور صبر ثبات کے پیکر انسان تھے، انہوں نے اپنی حیات مستعار میں ملت و قوم کی کافی خدمات کیں اور پچاسی سال کی عمر طبعی پاکر سرزمین مقدس مکہ مکرمہ میں ۲۰۰۱ء میں داعی اجل کو لبیک کہا، اور جنت المعلیٰ میں مدفون ہوئے، انا اللہ وانا الیہ راجعون۔ خدا رحمت کند ایں عاشقانِ پاک طینت را۔

### مولانا افلاطون صاحب ندوی، منگلوی:

جلیل القدر عالم دین اور نامور معلم و متکلم حضرت مولانا افلاطون صاحب ندوی منگلوی و ارکان میں پیدا ہوئے، ابتدائی تعلیم وطن میں پاکر اعلیٰ دینی تعلیم کے لئے ہندوستان کا سفر کیا اور دارالعلوم ندوۃ العلماء میں چند سال پڑھ کر سند فراغت حاصل کی، اس کے بعد وطن واپس آئے اور مختلف مدارس میں پڑھاتے رہے تھے۔

مولانا افلاطون ندوی نے شمالی منگلوی کی مردم خیز بستی نانچنگ میں ایک مدرسہ کی بنیاد رکھی تھی، جس میں آپ کے ساتھ مولانا محمد سکندر ندوی صاحب بھی پڑھایا کرتے تھے، لیکن چند سال کے بعد ان کا یہ مدرسہ ایک حادثہ کا شکار ہو گیا تھا، مولانا کے متعلق ان کے ایک شاگرد جناب غلام احمد چوہدری نے راقم سے یوں کہا کہ:

”ہمارے استاد حضرت علامہ جناب مولانا افلاطون ندوی صاحب ایک جلیل القدر عالم دین اور مایہ ناز معلم و مدرس تھے، نحو، صرف، بلاغت، ادب، فلسفہ و منطق میں کافی درک رکھنے کے علاوہ تفسیر قرآن کریم اور حدیث و علوم حدیث میں بھی ید طولی رکھتے تھے، مولانا کی تدریس بڑی دیدنی تھی، جس نے بھی مولانا سے کسی فن کی ایک کتاب پڑھی ہو وہ اس فن کا ماہر ہو گیا تھا، آپ بڑے ادیب اور انشاء پرداز تھے، انداز بیان بڑا شوخ اور طرز گفتگو بڑا نرالا تھا، آپ نہایت نستعلیقی کیفیت کے بزرگ تھے، ملکی اور بین الاقوامی سیاست پر بھی آپ کی خاصی نظر تھی، اللہ تعالیٰ آپ کے درجات بلند فرمائے۔“

مولانا افلاطون ندوی ایک مفکر، مورخ اور قابل قدر مصلح و متکلم تھے، آپ حضرت مولانا عبد الجبار صاحب معروف بہ فقیر مولوی صاحب سعد اللہ سری کے ہم عصروں میں سے تھے، کہتے ہیں کہ:

”بمقام نانچنگ، منگلوی ایک دن یہ واقعہ پیش آیا کہ حضرت مولانا عبد الجبار معروف بہ فقیر مولوی صاحب حالت جذب میں مولانا افلاطون ندوی صاحب سے کچھ بظاہر نازیبا بات کی تو مولانا ندوی نے فقیر صاحب پر ہاتھ اٹھایا، جس کے



جواب میں فقیر صاحب نے کچھ بددعا دی، کہتے ہیں کہ اس کے چند دن بعد حالت ایسی پیدا ہو گئی کہ نہ صرف مولانا ندوی کو اس مدرسہ سے ہاتھ دھونا پڑا، بلکہ ان کے جانے کے بعد یہ مدرسہ بھی تباہ ہو گیا تھا، یاد رہے کہ اس مدرسہ میں مولانا ندوی کے ساتھ حضرت مولانا سکندر ندوی تمنگ چنگی بھی پڑھایا کرتے تھے، جن کا تذکرہ اگلی سطور میں آ رہا ہے، اگر چاہے خدا کرے۔“

مولانا افلاطون ندوی نے اپنے وطن میں دین اور علم دین کی بڑی بڑی خدمات انجام دیتے ہوئے آخر کار داعی اجل کو لبیک کہا اور خاک ارکان میں مدفون ہیں، انا للہ وانا الیہ راجعون۔

### مولانا محمد سکندر صاحب ندوی تمنگ چنگی، بوسیدگی:

حضرت مولانا محمد سکندر ندوی کی پیدائش شمالی مغربی بوسیدگی کی بستی تمنگ چنگ میں ہوئی، آپ زمیندار خاندان کے چشم و چراغ تھے، ویسے آپ کا بچپن اور نشوونما بڑی شان و شوکت سے ہوا تھا، کہتے ہیں کہ آپ کے والد علاقے کے سربراہ آوردہ لوگوں میں سے تھے، اور تھے بڑے زمیندار اور سخاوت پسند، ہر حالت میں غریبوں، مسکینوں اور بے کسوں کے کام آتے تھے۔

مولانا سکندر ندوی نے ابتدائی تعلیم علاقے کے مختلف مدارس میں پا کر اعلیٰ تعلیم کے حصول کے لئے ہندوستان کا سفر کیا اور دارالعلوم ندوۃ العلماء میں چند سال پڑھ کر سند فراغت حاصل کی، اس کے بعد وطن واپس آئے اور عرصہ دراز تک مدرسہ معین الاسلام تمنگ چنگ (جس کا بانی حضرت مولانا مفضل احمد صاحب کجافوی/علی چنگی تھے) میں بلا معاوضہ پڑھاتے رہے تھے، جس کی وجہ سے علماء اور دانشوروں کے علاوہ عوام میں بھی آپ کی قیمت و قدر میں کافی اضافہ ہوا تھا۔

مولانا سکندر ندوی صاحب کے صاحب زادوں میں مولانا محمد اقبال صاحب ماشاء اللہ قابل قدر عالم دین اور داعی الی اللہ ہیں، مولانا محمد اقبال صاحب میرے براہ راست استاد تو نہیں لیکن میرے اساتذہ کرام کے دوست اور ہم جھولی ہیں، انہوں نے درس و تدریس کے علاوہ دعوت دین کے حوالے سے ملت و قوم کی بڑی خدمات کی ہیں، ارکان برما کے طول و عرض کے علاوہ دیگر چند ملکوں کا بھی دعوت دین کی خاطر سفر کیا ہے، جن میں سعودی عرب قابل تذکرہ ہے۔

مولانا محمد سکندر ندوی صاحب کے اور ایک صاحب زادہ جدہ سعودی عرب میں مقیم ہیں، عرصہ دراز تک روزانہ ایک نہ ایک مرتبہ مسجد میں ان سے ملاقات ہوتی رہی تھی، جن سے مولانا کے متعلق بہت کچھ سن رکھا تھا، محمد یوسف نام ہے، بڑے بااخلاق اور صوم و صلاۃ کے پابند دانشور ہیں۔

بہر حال مولانا محمد سکندر ندوی صاحب ایک جید عالم دین، مفسر، محدث اور ادیب ہونے کے ساتھ ایک نستعلیق کیفیت کے بزرگ دانشور بھی تھے، آپ نے اپنی زندگی میں مختلف مدارس میں خدمات انجام دے کر بالآخر اپنی بستی میں انتقال کیا اور بستی کی قبرستان میں مدفون ہیں، اللہ تعالیٰ آپ کے درجات بلند فرمائے، آمین۔

### مولانا محمد انور صاحب ندویؒ دھودانگلی، منگڑوی:

قابل قدر مفکر اور ذہین رسا کے مالک مورخ عالم دین حضرت مولانا محمد انور صاحب ندوی کی پیدائش شمالی منگڑوی بستی دھودانگلی میں ہوئی، ابتدائی اور متوسطہ کی تعلیم علاقے میں پاکردار العلونندوۃ العلماء جادخل ہوئے، اور یہاں چند سال پڑھ کر سند فراغت حاصل کی۔

مولانا محمد انور صاحب ندوی سے راقم کی ملاقاتیں رہیں، بڑی خوب صورت اور نیک سیرت انسان تھے، جیسی ان سے ملاقات ہوتی مجھے کسی نہ کسی اعتبار سے فائدہ ہوتا تھا، بچپن میں یوں تو میں نے ندوے کے متعلق خاندان اور علاقے کے بعض بزرگوں سے بہت کچھ سن رکھا تھا، جن میں حکیم محمد صدیق مرحوم ناننگلی نا قابل فراموش ہیں، لیکن ندوے کے حوالے سے جو باتیں مولانا محمد انور ندوی سے سنی تھیں وہ بہت قیمتی اور کام کی تھیں، سچ تو یہ ہے کہ مولانا سے سنی ہوئی باتیں میرے دل میں جاگزیں ہو چکی تھیں، جو آگے چل کر میرے ندوے جانے کا باعث بنی تھیں، اللہ تعالیٰ مولانا کو جزائے خیر دے۔

مولانا محمد انور ندوی کے بیان کے مطابق آپ مفکر اسلام حضرت مولانا سید ابوالحسن علی ندویؒ کے ہم سبق تھے، حضرت مولانا ندوی کے رنگون کے سفر کے دوران مولانا محمد انور ندوی رنگون میں تھے، وہاں حضرت مولانا ندوی سے آپ کی ملاقات ہوئی تھی، اور حضرت مولانا نے آپ کو اپنی گرانمایہ تصنیف ”حیات عبدالحی“ ہدیہ میں دی تھی، جو مجھے آپ نے دی اور پڑھی تھی۔

شک نہیں ہے کہ مولانا محمد انور ندوی ایک جلیل القدر عالم دین اور مایہ ناز ادیب تھے، ندوے سے وطن واپسی کے بعد مولانا ندوی صاحب نے برما کا طول طویل سفر کیا اور دار الحکومت رنگون میں چند سال گزارے تھے، جہاں آپ نے اپنی دیگر خدمات کے ساتھ ”دار المولفین رنگون“ کے نام سے شہر رنگون میں ایک ادارہ قائم کیا تھا، لیکن نیون حکومت نے اسے چلنے نہیں دیا، اس کے بعد آپ ارکان چلے آئے اور ناننگلی چنگ والے چوہدی خاندان کی ایک خاتون سے شادی کی، اس کے بعد عرصہ دراز تک دینی اور فکری کاموں میں مشغول رہ کر انتقال کیا اور خاک ناننگلی چنگ میں مدفون ہیں، ان اللہ وانا الیہ راجعون۔

### مولانا رشید احمد صاحب ندویؒ اکیابی:

حضرت مولانا قاضی رشید احمد صاحب ندوی کی ولادت ۱۵ جنوری ۱۹۲۶ء میں ارکان کے دار الحکومت اکیابی کی بستی قصابی فارہ میں ہوئی، آپ کے والد کا نام قاضی ابوبکر تھا، جو ایک بڑے عالم دین اور زندہ دل بزرگ تھے، قاضی صاحب برطانوی دور حکومت میں منصب قضا پر فائز تھے۔

مولانا رشید احمد صاحب ندوی کی ابتدائی تعلیم مدرسہ اسلامیہ اکیابی میں ہوئی، ابھی آپ کی عمر دس کی تھی کہ آپ نے اعلیٰ تعلیم کے لئے ہندوستان کا سفر کیا، اور دارالعلوم ندوۃ العلماء میں داخلہ لیا، ندوے میں مسلسل دس سال پڑھ کر ۱۹۴۶ء میں سند فراغت حاصل کی۔

مولانا رشید احمد ندوی صاحب فراغت تعلیم کے بعد وطن واپس آئے اور اکیابی کے مختلف مدارس میں پڑھاتے رہے تھے، ظالم بری حکومت اور اس کے لالے پالے غنڈوں نے آپ کا یہاں جینا حرام کر دیا تو آپ نے ہجرت کی اور ۱۹۶۳ء میں مغربی پاکستان کے شہر کراچی جا مقیم ہوئے تھے۔

مولانا رشید احمد ندوی نے دارالعلوم کراچی میں چند سال مدرسہ کی، اس کے بعد مسجد نور ۳۶/بی، لائڈی کراچی کے استاد رہے، بعد ازاں آپ نے ۳۶/زمان آباد لائڈی میں ندوۃ العلماء کے طرز پر ”المدرسة العربية الدينية“ کے نام پر ایک دینی مدرسہ قائم کیا، جس کے آپ تاحیات مہتمم رہے تھے، بہر حال سرزمین ارکان کے اس عالی مقام غیور عالم دین نے اپنی مستعار زندگی میں ملت و قوم کی بہت ساری خدمات انجام دے کر ۱۱ اپریل ۲۰۰۱ء میں انتقال کیا اور اسماعیل گوٹھ کی قبرستان میں آسودۂ خاک ہوئے، ان اللہ وانا الیہ راجعون۔

آپ کے لواحقین میں سات صاحب زادے اور آٹھ صاحب زادیاں ہیں، جن میں سے راشد بن حضرت مولانا رشید احمد ندوی سے میرا مراسم تھا، اللہ تعالیٰ سب کی حیات دراز کرے۔

مولانا رشید احمد ندوی کو عربی، فارسی، اردو، انگریزی زبانوں پر عبور حاصل تھا، شک نہیں ہے کہ آپ ایک جلیل القدر عالم دین اور مفکر انسان تھے، رہتی زندگی میں آپ نے علم دین اور طلبائے دینیہ کی قابل قدر خدمات کیں، جن سے قوم و ملت کا گرانقدر فائدہ ہوئے تھے، اللہ تعالیٰ آپ کا مرتبہ بلند فرمائے۔

### مولانا محمد امین صاحب ندویؒ طلبہ وی، منگل وی:

صدیق مکرم مولانا محمد امین صاحب ندوی کی پیدائش جنوبی منگل وی کی معروف اور مردم خیز بستی طلبہ میں ہوئی، بچپن ہی میں اپنے والدین کے ساتھ ترکے وطن کر کے متحدہ عرب امارات میں جا مقیم ہوئے، وہیں آپ کی ابتدائی تعلیم ہوئی، اس کے بعد حصول تعلیم کے لئے بنگلادیش آئے اور جامعہ اسلامیہ ضمیر بہ پٹیہ، چانگام میں چند سال پڑھ کر ہندوستان پہنچے اور دارالعلوم ندوۃ العلماء لکھنؤ سے کلیہ اور ماجسٹر کر کے سند فراغت حاصل کی۔

دوران تعلیم مولانا محمد امین ندوی رابطۃ الطلاب المسلمین الروہانجین کے سرکردہ و سرگرم عمل لیڈر رہے، اس میں رہ کر آپ نے روہنگیا طلباء کی قابل قدر اور ناقابل فراموش خدمات انجام دی تھیں۔

تعلیم سے فراغت کے بعد ندوی صاحب متحدہ عرب امارات میں جا کر قوم و ملت کی بڑی بڑی خدمات انجام دیتے رہے تھے، مولانا موصوف بحیثیت ایک جلیل القدر عالم دین اور ذہن رساء کے مالک دانشور، اسلامی مفکر، قومی و بین الاقوامی سطح کے سیاست دان اور قابل قدر مؤلف و مصنف ہونے کے ہماری علمی، فکری، سیاسی، ثقافتی اور سماجی حلقوں میں محتاج تعارف نہیں ہیں، مختلف خطابات کے علی الرغم آپ کے جاندار اور شاندار قلم سے آج تک لاتعداد رسالے اور مقالات منظر عام پر آچکے ہیں، اور چند گراںمایہ تصانیف منظر عام پر آ کر کافی مقبول بھی ہوئی ہیں، جن میں سے چند یہ ہیں:

۱۔ تاریخ ارکان کا ایک گمشدہ باب: مولانا نے تاریخ ارکان کے حوالے سے اس میں دریا کو کوزے میں بھر دیا ہے، شک نہیں ہے کہ آپ کی یہ مایہ ناز تصنیف ارکان اور وہاں کی مسلم تاریخ کے حوالے سے ام المصادر کا درجہ رکھتی ہے، میرے خیال میں روہنگیا مسلمانوں کی اگلی نسلیں ہمیشہ اس کتاب کی محتاج رہیں گی۔

۲۔ مولانا کی دوسری ضخیم تصنیف ”حیات میر“ بھی ایک قابل قدر اور گنج گراںمایہ ہے، میرے خیال میں اس کتاب کو تصنیف کر کے مولانا نے خود پر بھی اور روہنگیا قوم کی اگلی نسلوں پر بھی بھاری احسان کیا ہے۔

مولانا محمد امین ندوی صاحب پروفیسر ڈاکٹر مولانا ابورضاء محمد نظام الدین صاحب ایم پی کے قریبی دوستوں اور ساتھیوں میں سے ہیں، آپ آج کل انٹرنیشنل اسلامی یونیورسٹی چانگام بنگلادیش کے پروفیسر اور خدام ہیں، اللہ تعالیٰ آپ کی حیات اور صحت میں برکت دے۔ آمین۔

### مولوی نور الہدی صاحب ندویؒ طلبہ وی، منگل وی:

صدیق مکرم مولوی نور الہدی بن مولانا فیاض احمد کی پیدائش طلبہ منگل وی میں ہوئی، لڑکپن میں والدین کے ساتھ پہلے متحدہ عرب امارات پھر سعودی عرب پہنچے، ابتدائی اور متوسطہ کی تعلیم وہیں پا کر بنگلادیش آئے اور جامعہ اسلامیہ پٹیہ میں جماعت اولیٰ تک تعلیم پائی، اس کے بعد ہندوستان کا سفر کیا، اور دارالعلوم دیوبند میں دورہ حدیث پڑھ کر دارالعلوم ندوۃ العلماء لکھنؤ میں داخلہ لیا، یہاں مسلسل دو سال پڑھ کر ۱۹۹۱ء میں کلیۃ الادب العربی سے سند فراغت حاصل کی، یاد رہے کہ مولوی نور الہدی صاحب طالب علمی کے زمانے میں ”رابطۃ الطلاب الروہانجین“ کے لیڈر ہے، اس تنظیم کی قیادت کرتے ہوئے اس وقت ہندوستان میں زیر تعلیم روہنگیا طلباء کی بھرپور خدمت کی تھی، اللہ تعالیٰ جزائے خیر دے۔

فراغت کے معابد مولوی صاحب بنگلادیش آئے، یہاں دو مہینے گزار کر والدین کے یہاں جدہ پہنچے، ابھی آپ وہاں پہنچے دو چار دن بھی گزرے نہیں پائے کہ آپ کی شادی خانہ آبادی کی تیاری مکمل ہو گئی۔ لیکن قدرت کو کچھ اور منظور تھا کہ رات سونے کی بستر پر کسی کی بھی بے خبری کے عالم میں آپ کا انتقال ہو گیا، انا للہ وانا الیہ راجعون۔

مولانا نور الہدی صاحب ندوی کو بنگلادیش سرحد میں رہ کر ارکان اور وہاں کے مسلمانوں کی نجات کے لئے کام کرنے کا بہت ہی شوق تھا، اس حوالے سے آپ نے بار بار مجھ ناچیز سے تذکرہ کرتا رہا تھا، ایک دن کہنے لگے کہ ”میں بعض ضرورت کی بنیاد پر سعودی عرب جا رہا ہوں، انشاء اللہ بہت قریبی مدت میں واپس لوٹوں گا“، واپس تو آئے نہیں بلکہ افسوس دنیا سے ہی چلے گئے۔

مولانا ایک باشعور، حساس اور بڑے باخبر عالم دین ہونے کے ساتھ ساتھ دل دردمند اور فکر ارجمند کے مالک انسان تھے، رابطۃ الطلاب المسلمین الروہانجین ارکان برما کے سرکردہ لیڈر رہ چکے تھے، اس پلٹ فارم سے ہندوستان میں بھی آپ نے ارکانی طلباء کی کافی خدمات انجام دی تھیں، آپ راقم کے قریبی ساتھیوں میں سے تھے، قومی امور کے حوالے سے آپ کے ساتھ متعدد مرتبہ سفر کا موقع ملا تھا، بڑے بااخلاق، ہنس مکھ اور سنجیدہ اور فعال انسان تھے، اللہ تعالیٰ آپ اور آپ کے والدین کی مغفرت فرمائے، آمین۔

### مولانا حافظ عتیق الرحمن صاحب ندوی کو انجی بنگی، منکڈ وی:

صدیق مکرم مولانا حافظ عتیق الرحمن صاحب ندوی کی پیدائش ۱۹۶۰ء میں شمالی منکڈ وی بنگلادیش ارکان سرحدی بستی کو انجی بنگ میں ہوئی، آپ کے والد نہایت دین دار اور پرہیزگار بزرگ تھے اور والدہ محترمہ بھی نہایت پاک سیرت و اعلیٰ صفات کی خاتون تھی، اللہ تعالیٰ ان کی مغفرت فرمائے۔

مولانا عتیق الرحمن صاحب نے تحفیز القرآن الکریم کے ساتھ ابتدائی اور متوسط کی دینی تعلیم بستی کے مدرسہ میں پاکردارالعلوم میانچانپور میں داخلہ لیا، وہیں چند سال پڑھ کر اعلیٰ دینی تعلیم کے حصول کے لئے بنگلادیش گئے اور مدرسہ معین الاسلام ہائیز اری چانگام میں دو ایک سال پڑھ کر سند فراغت حاصل کی۔

مولانا عتیق الرحمن صاحب مدرسہ معین الاسلام ہائیز اری سے فراغت کے بعد وطن واپس آکر مختلف مدارس میں تعلیم دیتے رہے تھے، آپ نے جہاں بھی تعلیم دی وہاں آپ کو کافی پذیرائی ملی تھی، پھر اس کے چند سال بعد آپ کو مزید تعلیم کا شوق ہوا تو گھر بار اور درس و تدریس کو چھوڑ کر ہندوستان کے لئے نکلے اور دارالعلوم ندوۃ العلماء جادغل ہوئے، یہاں کلیۃ اللغۃ العربیہ میں دو سال پڑھ کر سند فراغت حاصل کی، ساتھ ہی ساتھ ایک خاص استاد سے پڑھ کر انگریزی میں بھی کافی عبور حاصل کر لیا تھا۔

ندوے سے واپسی کے بعد مولانا عتیق الرحمن صاحب ندوی اپنے علاقے کے مختلف مدارس میں چند سال پڑھاتے رہے تھے، لیکن افسوس ہے کہ آپ پر مگھ برمی ظالموں کی بری نظریں لگ گئی تھیں، ویسے آپ کے لئے ارکان کی زمین تنگ ہو گئی تو آپ نے مع اہل و عیال ترک وطن کر کے بنگلادیش میں پناہ لی، ترک وطن کے بعد آپ علاقہ چانگام کے مختلف مدارس میں پڑھاتے رہے تھے، اور جہاں بھی گئے آپ کی بڑی پذیرائی ہوئی تھی، ماشاء اللہ آپ بڑے ہنس مکھ اور ملنسار انسان تھے، طلباء تو طلباء مدارس کے اساتذہ بھی آپ پر کافی فدا ہوتے تھے۔

مولانا عتیق الرحمن صاحب ندوی ایک جید حافظ القرآن ہونے کے ساتھ ایک بڑے پائے کے عالم دین بھی تھے، تفسیر وحدیث، بلاغت وادب، نحو و صرف اور منطق و فلسفہ کے علاوہ فقہ و فتاویٰ میں یدِ طولی رکھتے تھے، علاوہ ازیں ایک مبصر دانش ور بھی، آپ نے ۲۰۲۱ء میں مہیش خالی میں انتقال کیا اور وہیں آسودہ خاک ہیں، اللہ تعالیٰ آپ کے درجات بلند فرمائے۔

### مولانا حافظ عبدالسلام صاحب ندوی کو انجی بنگی، منکڈ وی:

مولانا حافظ عبدالسلام صاحب کی پیدائش ۱۹۶۲ء میں شمالی منکڈ وی بنگ میں ہوئی، تحفیز القرآن الکریم کے ساتھ ابتدائی تعلیم اپنی آبائی بستی کے مدرسہ میں پاکردارالعلوم میانچانپور میں داخلہ لیا، جہاں سے آپ نے دورہ حدیث نبوی صلی اللہ علیہ وسلم پڑھ کر سند فراغت حاصل کی، اس کے بعد ہندوستان گئے اور دارالعلوم ندوۃ العلماء میں دو سال پڑھ کر کلیۃ الادب العربی سے بھی سند حاصل کی۔

شاید حافظ صاحب زمیندار یا باثروت گھرانے کے چشم و چراغ رہے ہوں، ماشاء اللہ آپ کی تعلیمی زندگی بڑی شان و شوکت سے گزری، کافی سخی اور فراغ دل تھے، خود بھی کھاتے پیتے اور دوسروں کو بھی کھلایا پلایا کرتے تھے، میں نے آپ کے چہرے میں کبھی بھی کسی قسم کی الجھن نہیں دیکھی، بڑے ہنس مکھ اور کافی ملنسار مدبر قسم کے انسان تھے، بولتے تو دل کھول کر بولتے ورنہ خاموش رہتے تھے، آپ کی خاموشی میں بھی شاید ڈھیر سارے راز چھپے ہوئے رہتے تھے۔

دورانِ تعلیم مولانا عبدالسلام ندوی ہماری ایک معروف طلبہ تنظیم ”رابطۃ الطلاب المسلمین الرومانجین“ کے سرگرم لیڈر رہے، اس پلٹ فارم سے آپ نے پاکستان کا بھی دورہ کیا تھا، ویسے آپ نے روہنگیا طلباء کی قابل قدر خدمات کی تھیں، اللہ تعالیٰ آپ کو جزائے خیر دے، آمین۔

فراغت کے بعد مولانا عبدالسلام صاحب ندوی متحدہ عرب امارات پہنچے اور وہیں مختلف مساجد کی امامت اور خطابت کے فریضے انجام دیتے رہے تھے، آپ مولانا نور الہدی ندوی اور مولانا محمد امین ندوی اور اقم سطور کے بھی قریبی ساتھیوں میں سے تھے، علاوہ ازیں مولانا حافظ عتیق الرحمن صاحب ندوی کے قریبی رشتے دار اور ان کو بہت ہی چاہنے والے تھے۔

مولانا عبدالسلام صاحب ندوی ماشاء اللہ ایک جید حافظ القرآن، بلند پایہ کے عالم دین ہونے کے ساتھ ایک دین دار اور ملت و قوم کے ہمدرد و خیر خواہ انسان تھے، ملت و قوم کی فلاح اور بہبودی کے لئے مختلف انجمنوں اور تنظیموں میں سرگرم کارکن رہے، جہاں بھی رہے بھرپور خدمت کرتے رہے تھے، اللہ تعالیٰ کو منظور تھا کہ آپ نے ۲۰۲۱ء میں عرب امارات میں انتقال کیا اور وہیں مدفون ہیں۔



### مولوی عبدالرحمن صاحب ندوی سندھی فرانگی، بوسیدگی:

مولوی عبدالرحمن ندوی قاسمی صاحب کی پیدائش جنوبی بوسیدگی کی مردم خیز بستی سندھی فرانگ میں تقریباً ۱۹۷۰ء میں ہوئی، ابتدائی اور متوسطہ کی دینی تعلیم اپنی آبائی بستی کی معروف درسگاہ ”مدرسہ اشاعت العلوم سندھی فرانگ“ میں پائی، اس کے بعد مدرسہ محمدیہ فرانفورٹ و منگلڈ و میں داخلہ لیا، یہاں چند سال حضرت مولانا سید الامین صاحب وغیرہ سے پڑھ کر ہندوستان کا سفر کیا اور دارالعلوم دیوبند میں چند سال پڑھ کر سند فراغت حاصل کی، اس کے بعد دارالعلوم ندوۃ العلماء میں دو سال پڑھ کر کلیۃ اللغۃ العربیۃ کی سند حاصل کی اور بنگلادیش چلے آئے، مولوی صاحب نے راقم سطور کے ساتھ ”مدرسہ دار الانصار چانگام“ میں چند سال تعلیم دی، اس کے بعد وطن جا کر شادی خانہ آبادی کی سنت ادا کی۔

مولوی عبدالرحمن ندوی صاحب کے سر حضرت مولانا مفتی یوسف جلال صاحب رانی شنگ فاروی، سندھی فرانگی میرے استاد رہے چکے ہیں، مفتی صاحب ٹنڈالہ یار کے فارغ التحصیل تھے، بہت بڑے عالم دین اور مجھے ہوئے مدرس ہونے کے ساتھ بڑے بہادر، غیور اور خوددار بھی تھے۔

مولوی عبدالرحمن ندوی صاحب نے ”دار الانصار“ چانگام میں چند سال تعلیم دے کر وطن عزیز ارکان کا رخ کیا، وہیں مختلف مدارس میں پڑھاتے رہے تھے، لیکن ظالم مکھ اور برمی دہشت گردوں نے آپ کو وطن میں جینے نہیں دیا، آپ پر ان وحشی دہشت گردوں نے ایسے ایسے مظالم ڈھائے جنہیں سن کر کیچہ منہ کو آنے لگتا ہے اور آنکھیں اشکبار ہو جاتی ہیں، ویسے آپ دوبارہ مع اہل خانہ چانگام چلے آئے، اور چانگام کے جنوبی علاقہ پدوا میں مقیم وہاں ایک مدرسہ کے مدرس ہیں۔

مولوی عبدالرحمن صاحب ندوی قاسمی ماشاء اللہ بڑے جید عالم دین ہیں، تفسیر وحدیث، فقہ وکلام، ادب و بلاغت، نحو و صرف، منطق و فلسفہ غرض ہر فن کے مولیٰ ہونے کے ساتھ ماشاء اللہ بڑے قابل قدر مدرس و معلم بھی ہیں۔

شنید ہے کہ مولوی عبدالرحمن صاحب نے حال ہی میں ایک کتاب بھی تصنیف کی ہے، دعا ہے کہ اللہ تعالیٰ اس کتاب کی اشاعت کی کوئی راہ پیدا کر دے، ماشاء اللہ لکھاری ہونے کے ساتھ دین اور علم دین کی خدمات میں مصروف عمل ہیں، اللہ تعالیٰ ان کی حیات دراز کرے، آمین۔

### مولوی محمد ایوب صاحب ندوی ہولاپوری، بوسیدگی:

مولوی محمد ایوب ندوی کی پیدائش جنوبی سیدنگ کی معروف بستی ہولاپے میں ہوئی، ابتدائی تعلیم علاقے کے کتب و مدارس میں ہوئی، اس کے بعد بنگلادیش کے مختلف مدارس میں تعلیم پا کر ہندوستان پہنچے اور دارالعلوم ندوۃ العلماء میں چند سال پڑھ کر سند فراغت حاصل کی۔

مولوی صاحب کے بڑے بھائی مولوی محمد یونس صاحب شہید کبھی راقم کے ہم جھولی رہ چکے تھے، بڑے بلند اخلاق کے طالب علم اور عالم دین مدرسہ مظاہر العلوم سرسکتائی چانگام کے فارغ التحصیل تھے، انہوں نے اپنی تعلیمی زندگی کے آغاز میں ”روہنگیا فائینل محاذ (RPF)“ میں شامل ہو کر عسکری تربیت لی، محاذ کی طرف سے لیبیا میں بھی عسکری تربیت پائی، ہمارے قومی قائد محمد جعفر حبیب کے نہایت قریبی اور عزیز ترین ساتھیوں میں ان کا شمار تھا، بڑے وفائے شاس مجاہد تھے، قائد کے انتقال کے بعد مولوی محمد یونس صاحب روہنگیا سالیڈیریٹی آرگنائزیشن میں شامل ہو کر ۱۹۹۳ء کے جہاد میں جنوبی منگلڈ و گئے، ایک قابل قدر مجاہد فی سبیل اللہ تھے، جہاں انہوں نے ظالم برمی فوج سے لڑتے لڑتے جام شہادت نوش کیا، اللہ تعالیٰ ان کے درجات بلند فرمائے۔

مولوی محمد ایوب دارالعلوم ندوۃ العلماء سے فراغت کے بعد بنگلادیش آ کر دین و ملت اور وطن عزیز کی خدمات انجام دیتے رہے ہیں، مولوی محمد ایوب صاحب ہمارے ایک مکرم دوست مولانا ڈاکٹر مظفر حسین ندوی (لکچر انٹرنیشنل اسلامی یونیورسٹی چانگام) کے قریبی عزیزوں میں سے ہیں، ماضی قریب میں ڈاکٹر صاحب کے زیر اہتمام چلنے والے ایک مدرسہ کے خادم یا مدرس بھی رہ چکے ہیں۔

مولوی محمد ایوب صاحب آج کل جنوبی چانگام کی ایک درسگاہ میں مدرسی کے فریضے انجام دے رہے ہیں، انٹرنیشنل اسلامی یونیورسٹی چانگام کے بعض ضروری پروگراموں میں شرکت کرتے ہیں، ویسے رہ رہ کر راقم کے ساتھ ان کی ملاقاتیں ہوتی رہتی ہیں، نہایت خلیق اور کریم النفس انسان ہیں۔

مولانا محمد ایوب صاحب جس طرح عرض کی گئی ہے کہ مولوی محمد یونس جہادی شہید ہولاپوری کے حقیقی بھائی نہایت کم گو اور بڑے خلیق عالم دین ہیں، الحمد للہ دین اور تعلیم دین کی خدمات میں بڑی یکسوئی کے ساتھ مصروف عمل ہیں، اللہ تعالیٰ مولانا محمد ایوب کی حیات درازی کے ساتھ ان کی تمام خدمات کو شرف قبولیت بخشے، آمین۔

### خاکسار محمد طاہر جمال ندوی باغلو نوی، بوسیدگی:

خاکسار محمد طاہر جمال ندوی کی ولادت ۵/ ۵/ ۱۹۶۶ء میں جنوبی بوسیدنگ کی مردم خیز بستی باغلو نہ (علی چنگ) میں ہوئی، ابتدائی تعلیم اپنی بستی کے مکتب (فرقانیہ) اور سرکاری پرائمری اسکول سے پاکر جامعہ اسلامیہ عالیہ بوسیدنگ میں داخلہ لیا، یہاں سے اس نے ثانویہ تک تعلیم پاکر دارالمعارف الاسلامیہ چانگام میں ایک سال حضرت مولانا محمد سلطان ذوق ندوی اور حضرت مولانا فرقان اللہ خلیل صاحب سے پڑھا، اس کے بعد جامعہ اسلامیہ پٹیہ میں پڑھ کر ہندوستان گیا اور دارالعلوم ندوۃ العلماء لکھنؤ میں داخلہ لیا، یہاں سے کلیۃ الادب العربی سے ماجسٹر کر کے ۱۹۹۱ء میں سند فراغت حاصل کی۔ خاکسار فراغت تعلیم کے معا بعد بنگلہ دیش آیا اور یہاں کے مختلف مدارس میں پڑھاتا رہا تھا، جن میں جامعہ اسلامیہ حیدر انوارہ اور دارالانصار چانگام قابل ذکر اور ناقابل فراموش درسگاہیں ہیں، پھر چند سال اس نے بعد حجاز مقدس کا سفر کیا، جہاں اس نے چند سال گزارے، اس کے بعد دوبارہ بنگلہ دیش آیا ہوا ہے، حالیا تصنیف و تالیف میں مصروف اور سرگرم عمل ہے، الحمد للہ خاکسار کی چند گرانمایہ تصانیف منظر عام پر آئیں اور کافی مقبول بھی ہوئیں۔

خاکسار کے متعلق ایک قریبی ساتھی نے یوں لکھا ہے کہ:

”مولانا محمد طاہر جمال ندوی (فاضل جامعہ دارالعلوم ندوۃ العلماء، لکھنؤ، ہند، و تلمیذ خاص مفکر اسلام حضرت مولانا سید ابوالحسن علی ندوی رحمۃ اللہ علیہ) کی شخصیت ہمارے علمی اور ثقافتی حلقوں میں محتاج تعارف نہیں، آپ ایک جلیل القدر عالم دین، معروف ادیب و قلم کار ہونے کے ساتھ ہی ساتھ ایک نامور مورخ بھی ہیں، جن کی چند تصانیف ماشاء اللہ چھپ کر منظر عام پر آ چکیں، اور بہت ساری تصانیف اب زیر نظر بھی ہیں، مولانا کی ان تصانیف میں سے ایک مقبول ترین شاہکار تصنیف ”سرزمین ارکان کی تحریک آزادی تاریخی پس منظر میں“ کا پہلا ایڈیشن دسمبر ۱۹۹۹ء اور دوسرا ایڈیشن ۲۰۲۳ء میں مرتبہ چھپ کر منظر عام پر آئی، جسے ہاتھوں ہاتھ لیا گیا، اور ہر ایک ایڈیشن چند مہینے گزرتے نہ گزرتے سارے کے سارے ختم

ہو گئے تھے، تو ہر طرف سے آواز اٹھی تھی کہ اس گرانمایہ تصنیف کا تیسرا ایڈیشن بھی کیا جائے، لیکن مصنف کی بعض مجبوری اور معذوری، دیگر مصروفیات اور اسفار کے علاوہ حالات کی کچھ ناقابل بیان دباؤ کی وجہ سے ہزار مانگ اور طلب کے باوجود اس کا تیسرا ایڈیشن اب تک نہ ہو سکا تھا۔ اس شاہکار تصنیف کے حوالے سے مفکر اسلام حضرت مولانا سید ابوالحسن علی ندوی رحمۃ اللہ علیہ کے ارشاد گرامی ملاحظہ ہو کہ:

”راقم کو عزیز گرامی مولوی محمد طاہر جمال ندوی زاد اللہ توفیقاً کی کتاب ”سرزمین ارکان کی تحریک آزادی تاریخی پس منظر میں“ کو دیکھ کر مسرت ہوئی، ایسے بہت سے اسلامی ممالک اور قطعات زمین جہاں آزادی کی جنگ لڑی گئی یا بلند نیک مقاصد کے لئے طویل جدوجہد ہوئی اور قربانیاں دی گئیں، لیکن ان موقف اور کارناموں کی تاریخ پورے طور پر قلم بند نہیں ہوئی، حالانکہ کم سے کم ان علاقوں اور جدید نسل کو معلوم ہونے کی ضرورت تھی کہ ان کے اسلاف نے جنگ آزادی کی کیا قیمت ادا کی، کیا قربانیاں دیں اور کس طرح اس کا استحقاق پیدا کیا اور بیرون ممالک کے تاریخ نویسوں اور تاریخ سے دلچسپی رکھنے والوں کو ہونا چاہئے کہ اس ملک اور علاقہ کا ماضی میں کیا کردار رہا ہے اور اس نے کیا قربانیاں دیں اور آزادی اور وقار و عزت کی کیا قیمت ادا کی۔

فاضل عزیز مولوی محمد طاہر جمال ندوی شکر اور سپاس کے مستحق ہیں کہ انہوں نے بڑی محنت اور مطالعہ اور لیاقت کے ساتھ اس فرض کو انجام دیا، اپنے وطن کا حق ادا کیا اور تاریخ کے خلا کو پر کیا جو عرصہ سے پایا جاتا تھا۔“

اور حضرت مولانا سعید الرحمن اعظمی ندوی رئیس تحریر البعث الاسلامی و صدر شعبہ ادب عربی، دارالعلوم ندوۃ العلماء، لکھنؤ لکھتے ہیں کہ:

”ہمارے عزیز دوست مولانا محمد طاہر جمال ندوی نے تاریخی پس منظر میں سرزمین ارکان کی تحریک آزادی پر کتاب لکھ کر نہ صرف دعوتی اور تحریکی، اسلام پسند طبقے پر

احسان کیا ہے، بلکہ مسلمانوں کے کارناموں، ان کی جدوجہد، دعوتی اور فکری کوششوں سے تعلق رکھنے والے حلقے کے لئے معلومات کا ایک خزانہ پیش کر دیا ہے۔ میں مولف کو اس کامیاب کوشش پر دلی مبارکباد دیتا ہوں اور دعا گو ہوں کہ اللہ تعالیٰ ان کی اس کتاب کو قبول عام عطا فرمائیں اور ہر طرح سے مفید بنائیں، واللہ ولی التوفیق۔“

اور دور حاضر کے عظیم زعمیم و مفکر اور مسلم ہندوستان کے قابل قدر لیڈر و رہنما حضرت مولانا سید سلمان الحسینی ندوی سابق صدر شعبہ علوم اسلامیہ دارالعلوم ندوۃ العلماء، لکھنؤ، و صدر جمعیت شباب اسلام انڈیا نے اس کتاب کے متعلق لکھا ہے کہ:

”تاریخ کے یہ سرخ صفحات بھولے بسرے ہوئے جاتے تھے، برادرِ محمد طاہر جمال ندوی شکر یہ اور داد کے مستحق ہیں کہ انہوں نے تاریخ کے اوراق کو کھنگالا، بکھرے ہوئے مواد کو اکٹھا کیا، معلومات کا گلدستہ تیار کیا، ارکان کے مسلمانوں کو ان کا عہد رفتہ یاد دلایا اور پوری امت اسلامیہ کو بیداری کا ایک پیام دے دیا، کہ جاگتے رہو اور گزشتہ تجربات سے سبق حاصل کرتے رہو، جدوجہد آزادی سے کبھی غفلت نہ برتنا، اور اسلام کی حقیقی دعوت کو کبھی فراموش نہ کرنا۔ اللہ تعالیٰ اس نوخیز مصنف کو جزائے خیر دے اور اس کوشش کو بار آور فرمائے آمین۔“

اور مایہ ناز عالم دین و ادیب اریب حضرت مولانا نذر الحق ندوی، ازہریٰ استاد علوم اسلامیہ و ادب عربی دارالعلوم ندوۃ العلماء نے یہ لکھا ہے کہ:

”عزیز گرامی قدر مولوی طاہر جمال ندوی نے ارکان میں تحریک آزادی کی جدوجہد اور وہاں کی مختلف شخصیات نے اس میں جو حصہ لیا ان پر ایک مفصل اور مستند کتاب تیار کی ہے، ہم نے جا بجا سے کتاب دیکھی ہے، زبان اردو ہے لیکن ادبیانہ اسلوب اور مورخانہ انداز مصنف نے اختیار کیا ہے، یہ کتاب دعوتی اور تربیتی کام کرنے والوں کے لئے بڑی مفید اور چشم کشا ہے، دعا ہے کہ اللہ تعالیٰ اس کی اشاعت کی کوئی سبیل پیدا فرماوے، اگر عربی میں کتاب منتقل ہو جائے تو عرب دنیا

کے دعوتی اور تربیتی حلقوں کے لئے بڑی مفید ثابت ہوگی۔“

اور حضرت مولانا ڈوگٹ شفیق احمد صاحب تنگ بازاری بوسیدگی بی، اے، ایم، اے، ایم، ایل، ایل، بی، سابق ڈوگٹ بنگلادیش سپریم کورٹ کی تحریر خاکسار کی اس تصنیف کے حوالے سے ملاحظہ ہو، چنانچہ آپ نے لکھا ہے کہ:

”عزیز کی یہی شاہکار تصنیف اپنی جلو میں اہم اور خاصی دستاویزات رکھتی ہے، ساتھ ساتھ انداز ترتیب میں بھی جو ہر اور جدت کا مظاہرہ کیا وہ آں عزیز ہی کا حصہ ہے، سچ تو یہ ہے کہ یہ کام بڑا کٹھن تھا جسے نبھانے کے لئے کم از کم ایک علمی اور تحقیقی مجلس (ایکاڈمی) کی ضرورت تھی، مگر عزیز موصوف کے یہ صبر و تحمل، سلامت طبع اور دقت فکر و نظر کا ثمرہ تھا کہ انہوں نے ایسے پرکٹھن کام کو بڑی حسن اسلوبی سے انجام تک پہنچایا، آفریں بر آفریں بریں ہمت یکتائے تو کہنے کے سوا مجھ سا بے مایہ سے اور کیا ہو سکتا ہے؟ میری نظر میں عزیز موصوف کی یہ کاوش نہ صرف سرزمین ارکان کی ایک اچھی خاصی دستاویز ہے بلکہ دنیا کے تاریخ میں ایک قابل تحسین اضافہ بھی، باشندگان ارکان اور خطہ زمین سے دلچسپی رکھنے والے حضرات کے لئے یہ نادر تصنیف ایک گراں مایہ تحفہ ہے، دربار رب العزت میں خاص دلی دعا ہے کہ وہ اس غیر معمولی شاہکار کو قبول فرمائیں اور مصنف عزیز کو اسلام اور انسانیت کی مزید خدمات کی توفیق سے نوازیں، و ما توفیقی الا باللہ۔“

اور عظیم نامور دانشور، فلسفی مورخ ڈاکٹر معین الدین احمد خان، پروفیسر اسلامی تاریخ و ثقافت، چانگام یونیورسٹی، بنگلادیش نے اس کتاب کے مقدمہ لکھنے کے دوران ایک جگہ پر یوں لکھا ہے کہ:

”میں اسے ارکان اور روہنگیا مسلمانوں کے مسائل سے دلچسپی رکھنے والوں اور دنیا کی سچی تاریخ ڈھونڈنے والوں کے استفادہ کے لئے اشاعت اور اسے قارئین کرام کے مابین وسیع پیمانے پر توزیع و تقسیم کرنے کو ضروری سمجھتا ہوں، آخر میں میری عرض اور تمنا یہی رہے گی کہ اسے دوسری زبانوں، خصوصاً عربی، بنگلہ،

انگریزی، برمیڈ، ملایو میں ترجمہ کیا جائے، تاکہ اس کی افادیت میں وسعت آئے۔  
 پروفیسر صاحب آگے لکھتے ہیں کہ:

”یہ حسین و جمیل گلدستہ اور زندہ و منہجی کاوش (METHODOLOGY) ایک عالمانہ و فاضلانہ، ادیبانہ و مبصرانہ، تحلیلانہ و محققانہ کوشش ہونے کے ساتھ ساتھ اپنے اندر قابل اخذ مصادر و مراجع، نایاب دستاویزات اور تحقیقی اخبارات بھی رکھتی ہے، اور مصنف نے اسے اخذ کر کے موزون اور بر محل موقع پر کام میں لانے میں جس دوراندیشی و دور بینی کا مظاہرہ کیا وہ ان کا امتیازی حصہ ہے۔ بلاشبہ مصنف کی یہ کاوش ارکان اور روہنگیا مسلمانوں کی تاریخ کے متعلق ضروری اور کام آنے والی اخبارات و اطلاعات اٹھانے والی بتائی جاسکتی ہے، یہ پوری دنیا کے ان پڑھنے والوں کے لئے جو تاریخ انسان و انسانیت کی راز جوئی کے لئے کوشاں اور سرگرداں ہیں، بڑی موزون اور کام آنے والی دستاویز ہے۔“

خاکسار کی انمول اور شاہکار تصنیف ”تذکرہ علامہ سید الامین“ سن ۲۰۲۰ء میں دارالحوث والمناصرة الاسلامیہ چانگام، بنگلادیش نے طباعت کر کے منظر عام پر لائی، جو بھی بہت مقبول ہوئی اور ہاتھوں ہاتھ لی گئی ہے، اس تصنیف کے بارے میں بہتوں اہل نظر نے بہت کچھ کہا اور لکھا ہے، جن میں سے استاد محترم حضرت مولانا فرقان اللہ خلیل صاحب نے کی کچھ تحریر ملاحظہ ہو کہ:

”عزیز مصنف کی تعلیم و تربیت کے مراحل جن علمی و فکری درس گاہوں میں طے ہوئے، اور جن جید اساتذہ اور معروف صاحبان علم و عمل و فکر و فراست کی صحبتیں انہیں میسر آئیں، ان سب نے ان کی فطری استعداد میں گراں قدر اضافہ کیا ہے۔ میری نظر میں وہ ایک وسیع الاطلاع قلم کار ہیں، اور تاریخ کے حوالے سے ماضی قریب و بعید کے گونا گوں حالات و واقعات سے خاصہ واقف، اور ارکان کے عہد حاضر کی مختلف تحریکوں اور سرگرمیوں اور وہاں کے قومی و ملی رجحانات سے بھی بخوبی آگاہ ہیں۔ اندازہ ہوتا ہے کہ انہیں فطرت نے تاریخ و تذکرہ، اور سیرت و سوانح

نگاری کے حوالے سے ایک خصوصی ذوق اور اختصاصی مزاج عطا کیا ہے، ماشاء اللہ ان کے ذہن رسا نے انہیں وہ علمی و فکری بصیرت عطا کی ہے، جس کے ذریعے وہ احقاق حق اور ابطال باطل کے لئے اپنے اشہب قلم کو جنبش دیتے اور تحقیق جیسے خار زاروں میں قدم چلاتے رہے ہیں، اور ان کے ہمیشہ تحقیق نے پیشہ علم و فن میں جو جواہر ریزے اور صدف پارے تیار کئے ہیں، ان میں سے کچھ چیزیں قارئین کرام کو زیر نظر کاوش میں مختلف عنوانات کے تحت سینکڑوں صفحات میں پھیلی ہوئی دکھائی دیں گی، ماشاء اللہ بڑی روانی و طغیانی کے تہہ بتہ ان کا قلم شستہ اور پیرا یہ شگفتہ ہے، سادگی میں پرکاری کے نقوش ان کی تحریر کا ایک نمایاں خاصہ بھی ہے، ع: خدا کرے کہ یہی سلسلہ دراز رہے۔“

مولانا فرقان اللہ خلیل صاحب دامت برکاتہم نائب مہتمم جامعہ دارالمعارف الاسلامیہ چانگام و مدیر ماہنامہ ”الحق“ نے اور ایک جگہ یوں لکھا ہے کہ:

”مصنف عزیز نے مطبوعہ اور غیر مطبوعہ بہت ساری فکری، تاریخی اور علمی کتابیں لکھی ہیں، مگر ان کے قلم کا اصلی زور اور جوہر پارے سیرت نگاری کے میدان میں کھلتے ہیں، ان کے متنوع علمی اور فکری کارناموں میں سیرت و سوانح نگاری گویا گل سرسبد کی حیثیت رکھتی ہے۔ انہوں نے مولانا سید الامین صاحب کی سوانح ”تذکرہ علامہ سید الامین“ میں ایک ایسا خاکہ اور نقشہ پیش کیا ہے کہ جو عام فہم ہونے کے علاوہ تاریخی اور سوانحی حقائق سے بھی لبریز ہے، جس میں قدم قدم پر وسعت اطلاع، ورق ورق پر حقائق کا انبار، سطر سطر میں حالات کی نقشہ نگاری، لفظ لفظ میں تحقیق و تفتیش، حوالہ جات میں حزم و احتیاط، پیرا گرافوں میں استخراج نتائج، اور ہر مقام میں اسلوب کی سادگی اور قلم کی کرشمہ سازیوں کا اعجاز دکھائی دیتا ہے۔ اور یہ بات حقیقت پر مبنی ہے کہ مولف عزیز نے ارکان کی اس عظیم ہستی کے تذکرے کو جس محنت و سلیقے سے جمع کیا ہے، یہ اہل فکر و نظر پر ان کا ایک بھاری احسان کا درجہ



رکھتا ہے۔ یہ پندرہ ابواب پر مشتمل پانچ سو سے زائد صفحات پر پھیلی ہوئی جامع سوانح ہمارے اہل علم و فکر کے لئے بلاشبہ ایک تحقیقی سوغات ہے۔ مجھے یقین ہے کہ اس سوانح کے مطالعہ سے ہمارے قارئین کرام ماضی قریب کی ایک عظیم شخصیت کے احوال سے نہ صرف واقف ہوں گے بلکہ ان کو یہ بھی اندازہ ہوگا کہ قطب الرجال کے اس عالم میں فطرت نے حاملان ملت اسلامیہ کی بیداری اور ان کی دینی اقدار کی پاسبانی کے لئے کیسے کیسے مشاہیر کو پیدا کیا ہے۔ اس میں کوئی شبہ کی گنجائش نہیں ہے کہ یہ تذکرہ دراصل ایک ملی قومی فریضہ تھا، جسے محمد اللہ ادا کیا گیا ہے، اور جس محنت، عقیدت اور لگن سے مصنف نے اس فریضہ کی تکمیل کی ہے، وہ بلاشبہ ان کا اپنا حصہ ہے، جو قابلِ داد بھی ہے اور لائقِ صد تحسین بھی۔ اللہ تعالیٰ مصنف عزیز کی حیاتِ دراز کرے، تاکہ وہ اپنے قلم کی جولانیوں سے مزید نقوش مرتب کر سکیں۔

ایں دعا از من و از جملہ جہاں آمین باد۔

خاکسار کی اور ایک تصنیف ”تذکرہ حضرت مولانا شاہ عبدالسلام صاحب ارکانی“ کے جامع مقدمہ لکھنے کے دوران گرامی قدر محترم پروفیسر ابورضا محمد نظام الدین صاحب ندوی ایم پی (چیرمن ٹرسٹی بورڈ انٹرنیشنل اسلامک یونیورسٹی چانگام) نے یوں لکھا ہے کہ:

”بہر حال آدم برسر مطلب کہ حضرت ارکانی صاحب کی سوانح حیات کو لکھ کر منظر عام پر لانا آپ کے منتسبین و متعلقین کے سر پر عموماً اور خلفائے کرام کے سر پر خصوصاً ایک بھاری قرض تھا، لیکن بقول کسے ”دیر آید درست آید“ کہ اللہ تعالیٰ نے اس قرض کو بحسن و خوبی ادا کرنے کے لئے خود ارکانی صاحب کے وطن کے ایک ندوی فاضل عزیز مکرم مولانا محمد طاہر جمال ندوی کو چنا ہے، جنہوں نے ”تذکرہ حضرت مولانا شاہ عبدالسلام ارکانی“ تصنیف کر کے جہاں کمال لیاقت کے ساتھ اپنی ذمہ داری کا حق ادا کیا ہے تو وہاں حضرت کے منتسبین و متعلقین کے علاوہ دنیاۓ علم عرفان سے وابستگی رکھنے والی اگلی

نسل پر ایک بھاری احسان بھی کیا ہے۔ عزیز مصنف نے اپنی تعلیم و تربیت کے آخری مراحل دارالعلوم ندوۃ العلماء لکھنؤ ہند کے عظماء و مشاہیر کے سامنے طے کئے، اللہ تعالیٰ نے ان کو تاریخ و تذکرہ اور سیرت و سوانح نگاری کے لئے ایک خصوصی ذوق اور اختصاصی مزاج بخشا کیا ہے، یوں تو انہوں نے بہت ساری فکری، تاریخی اور علمی کتابیں تصنیف کی ہیں، مگر ان کے قلم کا حقیقی زور اور جوہر پارے سیرت و سوانح نگاری کے میدان میں جا کھلتے ہیں، ماشاء اللہ ہر مقام میں اسلوب کی سادگی کے ساتھ پرکاری اور قلم کی روانی اور جولانی کے ساتھ کرشمہ سازی دکھائی دیتی ہے۔

درحقیقت مصنف نے ارکان کی اس عظیم المرتبت ہستی کی سیرت کو جس محنت، لگن اور سلیقے سے جمع و مرتب کیا ہے، بلاشبہ یہ ایک تحقیقی سوغات کا درجہ رکھتی ہے۔ مجھے یقین ہے کہ اس کے مطالعہ سے قارئین کرام نہ صرف ماضی قریب کے ایک عظیم اور باکمال ہستی کے حالات و کوائف اور ان کے مقام عالی سے واقف ہو کر ان کی تعلیمات سے مستفید ہو سکیں گے، بلکہ ان کو یہ بھی اندازہ ہو جائے گا کہ اللہ تعالیٰ نے حاملان ملت اسلامیہ کے رشد و ہدایت و اصلاح احوال کے لئے کیسے کیسے عظماء و مشاہیر کو پیدا کیا ہے۔

خاکسار ہندوستان کی تعلیم کے دوران ”رابطۃ الطلاب المسلمین الرومانیجین کا سرگرم رکن تھا، ۱۹۹۸ء میں ارکان روہنگیا نیشنل آرگنائزیشن (ARNO) کی اسٹڈنگ کمیٹی (NSC) کا ممبر پھر ۲۰۰۰ء میں اس تنظیم کی مجلس عاملہ (CEC) کے ممبر ہونے کے ساتھ شریعہ کونسل کا صدر بھی رہا، پھر وہ اپنے سعودی عرب کے سفر کے دوران وہاں اس مذکورہ تنظیم کی جانب سے مندوب بھی رہ چکا تھا، علاوہ ازیں حال میں تشکیل پانے والی قومی تنظیم ”ارکان روہنگیا نیشنل الانس (ARNA) کا اراکین سی (RNC) ممبر بھی ہے۔

خاکسار محمد طاہر جمال ندوی مقیم حال چانگام ہر ایک بھائیوں اور خیر اندیشوں سے دعا کی درخواست کرتا ہے کہ اللہ تعالیٰ اپنے فضل و کرم سے اسے خیر و عافیت سے رکھتے ہوئے ملت و قوم کی خدمات کی مزید توفیق عنایت کرے۔

## مصنف کی بعض مطبوعہ اور غیر مطبوعہ تصانیف:

سرزمین ارکان کی تحریک آزادی تاریخی	سازش کا طوفان عقلیت و مادیت کے روپ میں
روہنگیا مسلمانوں کے جاگسل الیے	تذکرہ علامہ سید الامینؒ
تذکرہ حضرت مولانا شاہ عبدالسلام ارکانیؒ	روہنگیا مسلمان اور ان کی ہجرت کے اسباب
ارکان کے عظیم شاعر علاء، حیات و کارنامے	ارکان روہنگیا یونین، ماضی اور حال کے تناظر میں
روہنگیا چیچ و پکار اور مطالبات (ترجمہ)	تذکار علمائے ارکان
وادئی پر خار کے گنہام مسافر	سالار کا رواں محمد جعفر حبیبؒ
سرجیل کارواں	علماء اور جمعیت علمائے اسلام ارکان
روہنگیا رسم الخط کا ایک علمی اور فکری جائزہ	روداد سخن
خورشید تاباں	کارواں انسانیت
سفر اور کامیابیاں	ارکان کے چند ندوی فضلاء
عظیم ارکانی لیڈران	علماء اور جمعیت علمائے ارکان
مقالات طاہر ندوی	روہنگیا رسم الخط کا ایک علمی اور فکری جائزہ
مدارس اسلامیہ کا نصاب و نظام اور جدید تقاضے	دو نظام تعلیم
ارکان کے روہنگیا مسلمان موت و حیات کی نقش میں	ارکان روہنگیا نیشنل آرگنائزیشن (ARNO)
ارکان میں خانہ جنگی کا دور دورہ	شعراے ارکان
تاریخ ارکان کے درخشان ستارے، جلد (۱)	تاریخ ارکان کے درخشان ستارے، جلد (۲)
تاریخ ارکان کے درخشان ستارے، جلد (۳)	تاریخ ارکان کے درخشان ستارے، جلد (۴)
تاریخ ارکان کے درخشان ستارے، جلد (۵)	تاریخ ارکان کے درخشان ستارے، جلد (۶)
تاریخ ارکان کے درخشان ستارے، جلد (۷)	تاریخ ارکان کے درخشان ستارے، جلد (۸)
تاریخ ارکان کے درخشان ستارے، جلد (۹)	تاریخ ارکان کے درخشان ستارے، جلد (۱۰)
تاریخ ارکان کے درخشان ستارے، جلد (۱۱)	تاریخ ارکان کے درخشان ستارے، جلد (۱۲)